

# ગુજરાત વિદ્યાપીઠ ગ્રંથાલય

[ ગુજરાતી કોપીરાઈટ વિભાગ ]

અનુક્રમાંક ૧૮૨૫ વર્ગીક

પુસ્તકનું નામ ગુજરાતના કવિઓ

અને તેમની કવિતા

વિષય ૨ : ૩ : ૬

# ગુજરાતના કવિઓ

અને

## તેમની કવિતા.

[મુંબાઈની હિંદુ યુનીઅન કલબ તરફથી અપાયેલું વ્યાખ્યાન.]

કર્તા

મનમુખરામ કૃષ્ણમુખરામ મહેતા.

બી. એ. એલ એલ. બી.; હાઇકોર્ટ વકીલ.

ચિ. સં. ૧૯૬૩.

અમદાવાદ.

ઈ. સં. ૧૯૦૭.

( સર્વ હક સ્વાધીન. )

મૂલ્ય ૦—૪—૦

ગુજરાત વિદ્યાપીઠ ગ્રંથાલય  
અમદાવાદ  
ગુજરાતી કૉપીરાઈટ-સંગ્રહ  
૬-૧૨:૯ ૧૮૨૫

## પ્રસ્તાવના.

‘ગુજરાતના કવિઓ અને તેમની કવિતા’ એ વિષયપર આ વ્યાખ્યાન સન ૧૯૦૨ ના ડીસેમ્બર મહીનામાં હીંદુ યુનીયન ક્લબ તરફથી હેમંતોત્સવ વ્યાખ્યાન માળામાં મુંબાઈમાં આપવામાં આવ્યું હતું. ગુજરાતના કવિઓની કવિતા કેવા પ્રકારની છે તથા ક્યા ક્યા કવિઓ થઈ ગયા છે તથા હયાત છે તેનું દિગ્દર્શન કરાવવા યત્ન કર્યો છે. દરેક કવિની જીંદગીનું વૃત્તાંત તથા કવિતા વિષે સંપૂર્ણ વિવેચન કરીએ તો એક મોટું પુસ્તક થાય; તેથી આ વ્યાખ્યાનમાં દરેક કવિ બાબત ટુંકાણમાં વિવેચન કર્યું છે. કેટલે અંશે આ પ્રયત્ન સફળ થયો છે તે નિર્ણય કરવાનું વાંચકને સોંપું છું. કેટલી ટીકા કોઈને માન્ય નહિ થાય તો ક્ષમા પૂર્વક મારો બચાવ એ છે કે **भिन्नरुचिर्हि लोकः-**

આ વ્યાખ્યાન છપાવી બહાર પાડવામાં તથા પ્રુફ તપાસવામાં મારા મિત્ર રા. રા. બળદેવજી સાલજીભાઈ ધ્રુ તથા રા. રા. શંકરરાય અમૃતરાયે જે મદદ કરીધી છે તે માટે આ સ્થળે તેમનો આભાર માનું છે.

ડોંગ્રેનું ઘર. ગીરગામ.	} મનમુખરામ કૃષ્ણમુખરામ મહેતા.
તા. ૧૯ નવેમ્બર. ૧૯૦૬.	
	સાઈકોર્ટ વડોલ.

# “ગુજરાતના કવિઓ અને તેમની કવિતા.”



આજના વ્યાખ્યાનનો વિષય “ગુજરાતના કવિઓ તથા તેમની કવિતા છે.” એ વિષય પસંદ કરવાનો મુખ્ય હેતુ એ છે વ્યાખ્યાનનો ઉદ્દેશ. કે ગુજરાતીમાં કેવા પ્રકારની કવિતા છે તે યથા-શક્તિ ખતલાવી આપવું. આસરે દસ વર્ષ પર રા. રા. ગોવર્ધનરામ માધવરામ ત્રિપાઠીએ વીલસન કોલેજ લીટરરી સો-સાયટી રૂબરૂ “The classical poets of Gujarat and their influence on Society and morals ” એ વિષય પર એક જાહેર વ્યાખ્યાન વાંચ્યું હતું. કેટલેક અંશે એ વ્યાખ્યાનની પદ્ધતિ પર આ વ્યાખ્યાન છે. વિશેષમાં હું જુદા જુદા વખતના ઉત્તમ કવિઓના ગ્રંથોનાં નામ તથા કવિતાના નમુના ટાંકીને ખતલાવી આપવા માંગું છું કે ગુજરાતીમાં ઉત્તમ પ્રકારની કવિતા લખાયેલી છે. બધા મળી ગુજરાતમાં કેટલા કવિ થઈ ગયા તથા તેમની કવિતા એકંદર કહી દેખી તથા કયા વિષય સંબંધી છે તેનું અવલોકન કરવું એ પણ મારો ઉદ્દેશ છે. જેને ગુજરાતી સાહિત્ય વાંચવાનો શોખ હોય તેણે નીચે જણાવેલા ગ્રંથો તથા તેમાંની શ્રેષ્ઠ કવિતા વાંચવી એટલે ખાતરી થશે કે ગુજરાતીમાં ઘણા ઊંચા પ્રકારની પણ કંઈ નવીન પદ્ધતિની કવિતા છે. આપણા દક્ષણી ભાઈઓના મનમાં એમ હોય કે મરાઠીમાં જેવી કવિતા છે તેવી ગુજરાતીમાં હશે નહિં તો તે વિચાર ભુલ ભરેલો છે. વખતે મરાઠી કવિઓ સંસ્કૃત વધારે ભણેલા હશે પણ ગુજરાતના કવિઓની કવિતા તેમની કવિતા કરતાં ઉતરતી નથી.

પ્રસ્તુત વિષયપર વિવેચન કરતાં પહેલાં કવિ કોને કહેવો તથા ઉત્તમ કવિતા કોને કહેવી એ વીશે હુંકામાં ખુલાસો કરીએ કવિ કોને કેવો ? તો અપ્રાસંગિક નહિં ગણાય. કોઈના મનમાં આવશે કે એ વીશે અહીંયાં વિવેચન કરવાની જરૂર નથી. પણ જરૂર એટલા માટે છે કે ખરી ઉત્તમ પ્રકારની કવિતા કોને કહેવી

તે જાણ્યાથી યુજરાતી કવિતા કેવા પ્રકારની છે તેની તુલના થઈ શકે. કોઈ પણ માણસ પ્રાસ મેળવીને શબ્દની રચના કરે તે કવિ નહિં પણ અંગ્રેજીમાં Versifier કહે છે તે સમજવો. ગમે તેવો માણસ, ધારે તો, પ્રયત્ન કરીને પિંગળના નિયમ પ્રમાણે માત્રા તથા શબ્દની ગણતરી કરીને શબ્દ-રચના કરી શકે, પણ તે અધમ પ્રકારની કવિતા જાણવી. ઉંચ્યા પ્રકારની કવિતા ખરા કવિ વિના બીજાથી થઈ શકતી નથી. ખરે કવિ ભાગ્યેજ પ્રસંગને માટે કવિતા કરે છે. મનમાં તરંગો આવ્યાં કરતાં હોય તે વિચારો બહાર શબ્દ રૂપે નિકળે નહિં ત્યાં લગણુ કવિને જંપ વળે નહિં; એવા કવિના મ્હોંડામાંથી જે શબ્દો બહાર નીકળે તે ખરેખરી કવિતા જાણવી.

દરેક માણસમાં તર્કશક્તિ, તુલના તથા સંશોધન શક્તિ હોય છે. કવિમાં એ શક્તિ વિશેષ હોય છે. જે કવિમાં એ શક્તિ અસાધારણ હોય છે તે ઉત્તમ કવિ થાય છે. કવિમાં કંઈ નૈસર્ગિક પ્રસાદી હોય છે. નૈસર્ગિક દેખાવો જેવા કે—સૂર્યોદય, સૂર્યાસ્ત, રાત્રિ, વરસાદ વગેરેથી સાધારણ માણસના મન પર કંઈ અસર થતી નથી. કવિના મન પર એ બધા પ્રસંગો જુદીજ અસર કરે છે.

કોઈ પણ માણસ ઘણું બણેલો નહિં હોય, સંસ્કૃત અથવા બીજી શ્રેષ્ઠ ભાષાના અભ્યાસ કર્યો નહિં હોય તોપણ તે કવિ હોઈ શકે છે. એક રીતે એમ કહીએ તો ચાલે કે કવિત્વાંશ નૈસર્ગિક હોય છે. અંગ્રેજીમાં કહે છે કે 'A poet is born,' લેટીનમાં કહેવત છે કે naxitur Poeta. એ કહેવત સાર્વભૌમિક નથી, કેમકે આપણે જાણીએ છીએ કે ઘણા માણસો, ન્હાનપણમાં મોટા કવિના કંઈ પણ ચિન્હ બતલાવ્યા વિના મ્હોટપણે વિદ્યાભ્યાસથી મહાન્ કવિની પંક્તિમાં ગણાઈ ગયા છે. પણ એમની કવિતા ઉંચ્યા પ્રકારની કહી શકાય નહિં.

વર્ણવર્થ કવિ કહે છે;—

“The poet is a man speaking to men, a man, it is true, endowed with more lively sensibility, more enthusiasm and tenderness, who has a greater knowledge of human nature and a more comprehensive soul than are supposed to be common among

mankind ; a man pleased with his own passions and volitions and who rejoices more than other men in the spirit of life that is in him ; who has acquired a greater readiness and power in expressing what he thinks and feels, and especially those thoughts and feelings, which, by his own choice or from the structure of his own mind, arise in him without immediate external excitement.”

રસકીન કહે છે;—“ He is the best poet who can by the fewest words touch the greatest number of secret chords of thoughts in his reader’s own mind and set them to work in their own way.”

મીલ કહે છે;—“ There is a mental and physical constitution or temperament peculiarly fitted for poetry. This temperament will not of itself make a poet, no more than the soil will the fruit ; and as good fruit may be raised by culture from indifferent soils, so may good poetry from naturally unpoetic minds. But the poetry of one who is a poet by nature will be clearly and broadly distinguished from the poetry of mere culture. The poet of culture sees his object in prose and describes it in poetry ; the poet of nature actually sees it in poetry. This constitution belongs to all in whom poetry is a pervading principle. In all others poetry is something extraneous and superinduced ; something out of themselves, foreign to the habitual course of their everyday lives and characters ; a world to which they may make occasional visits, but where they are sojourners, not dwellers.”

નર્મદાશંકરે કવિ કોને કહેવો એ વીશે નર્મગદ્યમાં લંબ્યાણુ વિવેચન કર્યું છે. નર્મદાશંકર કહે છે કે કવિતા જોને વશ તે કવિ નથી, કવિતાને વશ છે તે કવિ હોય ખરો. સામળ કહે છે “ કહ્યું કહે તે શાનો કવિ ? ”

હવે ઉત્તમ કવિતા કોને કહેવી એનો વિચાર કરીએ. કવિતાની સર્વ-

માન્ય વ્યાખ્યા શોધી કહાડવી એ મુશ્કેલ છે, કા-  
ઉત્તમ કવિતા કોને રણુ કે ગમે તેવી ઉત્તમ વ્યાખ્યા તમે આપશો  
કહેવી ?

તોપણ તે પરિપૂર્ણ નથી, તથા અંદર કંઈ દોષ  
છે એમ ટીકાકાર નહિં કહે એમ નહિં બને. કાવ્ય

કોને કહેવું એ વીશે સંસ્કૃત સાહિત્યમાં અલંકાર શાસ્ત્રી વચ્ચે ધણો મત-  
ફેર છે તે સંસ્કૃત જાણનારને ખબર છે. કાવ્યપ્રકાશમાં આપેલી વ્યાખ્યા  
તદ્દોષો શબ્દાર્થો સગુણો અનલંકૃતૌ પુનઃ ક્વાપિ તથા રસાત્મકં વાક્યં  
કાવ્યમ્ તથા બીજી વ્યાખ્યાઓપર જગન્નાથ પંડીતની તથા સાહિત્યદર્પણ-  
કારની ટીકા સંસ્કૃત જાણનારને જાણીતી છે, એટલે તે વીશે અહીંઆ  
વિસ્તાર કરવાની અવશ્યકતા નથી. અંગ્રેજી તથા બીજી ભાષાઓમાં કાવ્યની  
વ્યાખ્યા માટે જુદા જુદા મતો છે.

કવિતાની ટુંકામાં ટુંકી તથા ખરે અર્થ બતાવનારી વ્યાખ્યા સ્વર્ગ-  
વાસી નવલરામની છે તે નીચે પ્રમાણે:—“કુદરત અથવા માયાના સ્વરૂપનું  
ખરેખરૂં પૂર્ણ ચિત્ર તે ઉત્તમ કવિતા. શબ્દની ધ્વનિ એ કવિતા નથી પણ  
રાગ છે. કવિતા તો અર્થમાં રહેલી છે. જે અર્થ આપણા મનમાં ચિત્ર  
પાડી નાના પ્રકારની લાગણીઓ ઉપર અસર કરે તે કવિતા.” અંગ્રેજી  
સાહિત્યમાં પણ સારી કવિતાની વ્યાખ્યા ઉપર પ્રમાણે જ છે તે નીચે આ-  
પેલી વ્યાખ્યાઓ પરથી જણાશે:—

- ( ૧ ) વર્ડઝવર્થ કવિ કહે છે “ Poetry is the spontaneous overflow of powerful feelings.” ( કવિતા એટલે પ્રબળ લાગણીઓનો ઐચ્છિક ઉભરો. )
- ( ૨ ) Poetry is impassioned truth. ( કવિતા એટલે જ્ઞેસ્સા-ભરેલું સત્ય. )
- ( ૩ ) Poetry is men's thoughts tinged by his feelings ( કવિતા એટલે પોતાની લાગણીઓથી રંજીત મનુષ્યોના તર્કો. )
- ( ૪ ) Poetry is the spontaneous emanation of a musical and beautiful soul,



શેક્ષી કવી પોતાના એક નિબંધમાં કહે છે;—“ Poetry is the record of the best and happiest moments of the happiest and best minds. It is, as it were, the interpenetration of a diviner nature through our own. These and corresponding conditions of being are experienced principally by those of the most delicate sensibility and the most enlarged imagination, and the state of mind produced by them is at war with every base desire. The enthusiasm of virtue, love, patriotism and friendship is essentially linked with such emotions, and whilst they last, self appears, as it is, an atom to a universe.”

ઉત્તમ કવિતા કેને કહેવી તથા શી રીતે પારખવી એ વીશે Colridge કવિનાં વાક્યો ધ્યાનમાં લેવા જોવાં છે. એ કહે છે:—

“ As the result of all my reading and meditation, I abstracted two critical aphorisms, deeming them to comprise the conditions and criticism of poetic style; ( First ) that not the poem which we have read, but that to which we return with the greatest pleasure, possesses the genuine power, and claims the name of essential poetry; ( Secondly ) that whatever lines can be translated into other words of the same language without diminution of their significance, either in sense or in association, or in any worthy feeling, are so far vicious in their diction.”

કવિતા રાગમાં શા માટે જોઈએ તે વીશે રસૂકીન કહે છે “ Where it is thus desired, as in almost all good poetry it is, that the reader should work out much for himself, it becomes necessary to keep his mind in a peculiar temper, adapted for the exercise of his imagination: To do this, rhyme and rhythm are introduced, as melody, to assist the fancy, and bring the whole mind into an elevated and soothed spirituality.”

ઉપલી વ્યાખ્યાઓ પ્રમાણે તે સાધારણ રીતે ગુજરાતના મધ્યમ પંક્તિના કવિઓનાં ઘણાં કાવ્યો ખરી કવિતા નહિ પણ ચાતુર્ય બરેલી

શબ્દરચના છે એમ કમ્બલ કરવું પડશે. કવિતા સંબંધી આપણા લોકના દેશી વિચાર પ્રમાણે તો એ પણ કવિતા છે. પણ ગુજરાતના શ્રેષ્ઠ કવિઓની કવિતા ઉંચ્યા પ્રકારની છે તથા ઉપલી વ્યાખ્યાઓમાં આવી શકે એવી છે તે આગળ દેખાડીશું.

કવિ તથા કવિતા કોને કહેવાં એ બાબત ઉપલું દિગ્દર્શન કર્યા પછી

ગુજરાત કેવી તરેહનો દેશ છે તથા રાજકીય

ગુજરાતમાં પહાડ વ- બાબતમાં ઘણી સદી થયાં એ દેશની સ્થિતિ ગેરે નૈસર્ગિક દેખાવો કેવી છે ને તેને લીધે કેવા પ્રકારની કવિતા પેદા નહિં હોવાથી કવિ- થઈ એ વીશે થોડું કહેવાની જરૂર છે. ગુજ- તા કેવા પ્રકારની થઈ? રાત તથા કાઠીયાવાડ એ સપાટ દેશ છે, એમાં

ઘણા પર્વતો અથવા ટેકરીઓ નથી. ફક્ત જુ-

નાગઢ આગળ ગિરનારનો પર્વત તથા રજપુતાણા અને ગુજરાતની સરહદ પર આબુનો પહાડ, તથા નર્મદા પ્રદેશમાં વિંધ્યાચળની હાર એટલા ગુજરાતમાં મુખ્ય પર્વતો છે. ઇશ્વરની કૃતિ નિહાળીને આશ્ચર્ય પામવાને પર્વત એ એક સાધન છે. જુનાગઢ પાસે ગિરનાર પર્વત એ અતિ પવિત્ર ધર્મનું સ્થાન ગણાય છે. હજુ ત્યાં આગળ અશોકના મહાવાક્યો સ્તંભો પર કોતરેલાં મોજુદ છે. એવા ધાર્મિક સ્થાનની પડોસમાં નરસિંહ મેહેતા જેવો ભક્ત કવિ પોતાની મીઠી તથા પ્રેમાળ વાણીથી ઇશ્વરનું ભજન ગાઈ લોકોને આનંદ પમાડે તથા પોતાની જોડે ઇશ્વરભક્તિમાં દોરે એમાં શું આશ્ચર્ય ? વિંધ્યાચળના પ્રદેશમાં મનુષ્યવસ્તિ ઝાઝી નથી તેથી એ ભાગમાં કોઈ કવિ થઈ ગયો નથી. અગર જો ગુજરાતમાં ઘણા પર્વતો નથી તોપણ એ મ્હોટી નદીઓ, નર્મદા તથા તાપી, તથા બીજી નાની નદીઓ, આવી રહેલી છે. એ નદીઓ કેટલે દરજ્જે ઇશ્વરની અદ્ભુત શક્તિનો ખ્યાલ આપે છે. એવે સ્થળે દયારામ તથા નર્મદાશંકર જેવા કવિ થઈ ગયા છે કે જેની કવિતાથી કોઈ પણ ગુજરાતી અનુભવો નહિં હોય. ઈંગ્લંડ, સ્કોટલંડ, ઇટાલી તથા ગ્રીસમાં પર્વતો, નદીઓ, અથવા તળાવો હોવાને લીધે કુદરતના દેખાવો ઘણા જોવામાં આવે તેથી ત્યાંના કવિઓ ઘણી ઉંચ્યા પ્રકારની કવિતા કરી ગયા છે ને ઇશ્વરની કૃતિનું અગાધપણું તથા સૃષ્ટિસૌદર્યનું અદ્ભુતપણું વર્ણવ્યું છે. આવો Natural Scenery ( નૈસર્ગિક દેખાવ ) ગુજરાતમાં નહિં તેથી ગુજરાતના કોઈ પણ જુના કવિએ Nature ( કુ-

દસ્ત )નું સરસ વર્ણન કર્યું નથી. દક્ષિણની અંદર પર્વતો તથા નદીઓ ધણાં છે પણ ત્યાં પણ જેને Poets of nature કહે છે એવા કવિ થઈ ગયા હોય એમ જણાતું નથી. એમ છતાં પણ પ્રેમાનંદ તથા વલ્લભનાં વન તથા કુદરતની લીલાનાં વર્ણન ઉત્તમ છે. પ્રેમાનંદ ગુજરાતમાં શરેલો તથા દક્ષિણમાં નંદ્યારમાં ઘણું રહેલો તેથી એણે વન, પહાડ, નદી વગેરેનાં વર્ણન સરસ કર્યાં છે. દ્રૌપદીહરણ તથા ઋષ્યશૃંગાખ્યાનમાં વર્ણનો કરેલાં છે તે વાંચવા લાયક છે. નર્મદાશંકર, નૃસિંહરાવ તથા ગોવર્ધનરામનાં સૃષ્ટિ-સૌંદર્યનાં વર્ણન ઉત્તમ પંક્તિનાં છે.

ગુજરાતમાં દેશી હીંદુ રાજ્યની પૂર્ણ સત્તા નાશ પામ્યાને લગભગ સાતસેં વર્ષ થઈ ગયાં છે. ગઝનીના મહમદે રાજ્યોની ઉથલપાથલ, સોમનાથ પાટણ પર સ્વારી કરી ત્યાંનું જ-લડાઈઓ તથા અસ્વસ્થ-વાહીર લઈ ગયો ત્યારથી મુસલમાનોનો પે-તાને લીધે કવિતા પર સારો ગુજરાતમાં થયો હતો. ત્યાર પછી થયેલી અસર. આલાઉદ્દીન ખીલજીએ અલખાનને લશ્કર સાથે મોકલી કરણધેલાને હરાવી અણુહિત્ત-વાડ પાટણ લીધું ને મુસલમાન રાજ્ય સ્થાપ્યું. એ વખતથી હીંદુ રાજ્યનો નાશ થયો ને મુસલમાન સુબાઓએ અમલ ચલાવ્યો. આવી રીતનો અ-મલ ઇ. સ. ૧૨૯૭ થી તે ૧૪૦૩ લગણ ચાલ્યો. એટલે બરાબર એક સદી આવી અવસ્થા રહી. ત્યાર પછી ઇ. સ. ૧૪૦૩ થી ૧૫૭૩ લગણ અમદાવાદના મુસલમાન હાકેમોનો અમલ ચાલ્યો. અને ત્યાર પછી ઇ. સ. ૧૫૭૩ થી ૧૭૬૦ સુધી મુગલ બાદશાહોએ સુબાઓ મારફત ગુજરાતનું રાજ્ય ચલાવ્યું. ટુંકામાં કહીએ તો ૧૪ મી સદીથી ૧૮ મી સદી લગણ ગુજરાત મુસલમાનોના તાબામાં હતું. મુસલમાન રાજ્ય પછી ઇ. સ. ૧૭૬૦ થી તે ૧૮૧૯ સુધી મરાઠાઓની સત્તા ચાલી. અને હવે અંગ્રેજ સરકારના તાબામાં ગુજરાત આવ્યું છે.

ચૌદમી સદીથી તે અસાદમી સદીના પહેલા ભાગમાં વારેવારે લડા-ઈઓ થયાં કરતી. સુબાઓ અથવા હાકેમો પોતાનો અમલ હોય એટલામાં જોર જીલમ કરતા તથા બને તેટલા પૈસા એકઠા કરતા કારણ કે તેમને પોતાની સત્તા લાંબો વખત રહેશે એનો ભરોસો ન હતો. આવા વખતમાં

લોકોના મન સ્થિર કેમ હોય ? તેઓને પોતાના જનમાલની નિરંતર કાળજી રહેતી હતી. એક તરફ લશ્કરનો તો બીજી તરફ અધિકારીઓનો જુલમ ખમવો પડતો હતો. આવા ત્રાસને લીધે ઘણું ભાગે લોકો પોતપોતાના ગામમાં ભરાઈ રહેતા હતા. દેશની આવી સ્થિતિ હોવાથી પંદરમી સદી પહેલાં ગુજરાતમાં ઘણા કવિ થયા હોય તથા તેમની રચેલી કવિતા હયાતિમાં હોય એમ સાંભળવામાં આવ્યું નથી. કવિતા નિરાંત તથા શાંતિના વખતમાં થાય છે. કેટલાક સ્વદેશભિમાની પુરૂષો લડાઈના વખતમાં નિકળી આવે છે ને પોતાના દેશપર લડાઈથી થતી ખરાબી તથા જુલમ જોઈને તેઓનો જુસ્સો કવિતાના રૂપમાં બહાર નિકળે છે. ગુજરાતમાં એવો કોઈ પ્રસિદ્ધ કવિ જાણવામાં આવ્યો નથી કે જેણે પોતાના વખતની લડાઈ તથા તેથી થએલી ખરાબીનું વર્ણન કર્યું હોય. ભાટ તથા ચારણો થઈ ગયા હશે પણ તેમના રાસાઓ તથા કવિતો મોટા જથ્થામાં પ્રસિદ્ધ થયાં નથી, ને હશે તો પણ તેની ભાષા અપભ્રંશવાળી હશે. હાલની ગુજરાતી ભાષા જેવી શુદ્ધ ભાષામાં લખાએલી ગુજરાતી કવિતા તો પ્રથમ નરસિંહ મહેતાની છે. એટલે પંદરમી સદીમાં ગુજરાતી કવિતા હયાતિમાં આવી એમ કહીએ તો ચાલે. એ વખતે મુગલ બાદશાહ અકબરનો પૂર્ણ અમલ હતો ને લોકોના જનમાલની ધાસ્તી જરા ઓછી થઈ હતી તથા સ્વસ્થતા હતી. અકબર પછીના મુગલ બાદશાહોના વખતમાં ખાસ કરીને ઔરંગઝેબના વખતમાં, મરાઠા જોડે ઘણી લડાઈઓ થઈ, ગુજરાતના લોકોને મુગલ સરદારો તથા મરાઠા બંનેનો જુલમ વેઠવો પડતો હતો તથા લોકોના મન સ્વસ્થ રહેતાં નહિં. ત્યાર પછી પેશવાની પ્રધાન-સત્તા આખા ગુજરાત પર થઈ.

એક તરફથી ગાયકવાડે વડોદરા તથા આસપાસનો મુલક પોતાને તાબે કીધો ને બીજી તરફથી સિંધીઆએ પંચમહાલ તથા તેની આસપાસનો પ્રદેશ તાબે કીધો. દક્ષણી તથા મરાઠા સરદારો વચ્ચે માંહોમાંહે લડાઈ ચાલતી હતી. એકંદર રીતે ચરાડમી સદી તથા ઓગણીસમીનો થોડો વખત, લડાઈ, હુટફાટ તથા મારામારીનો ગયો, તેને લીધે ગુજરાતમાં કવિતા દબાઈ ગઈ.

આવા બધા સંયોગો વચ્ચે ગુજરાતની કવિતાનો આવિર્ભાવ થયો ને તે પૂર્ણ ચઢતીએ પહોંચી. ગુજરાતમાં આટલાજ ઉત્તમ કવિઓ કેમ થયા

તથા આવા પ્રકારની જ કવિતા કેમ થઇ એ સવાલ કરવાને બદલે ઉલટું આપણે આશ્ચર્ય પામવું જોઇએ કે આવા પ્રતિકૂળ પ્રસંગોમાં ગુજરાતમાં ઉત્તમ પ્રતિના કવિઓ શી રીતે થઇ ગયા ! દેશની આવી અવસ્થાને લીધે સોળમી સદીમાં પ્રખ્યાત કવિઓ થયા નથી. અકબરે ગુજરાત લીધું ત્યાર પછી કેટલાંક વર્ષ શાંતિ રહી, તેથી સત્તરમી સદીમાં પ્રસિદ્ધ કવિઓ થઈ ગયા છે. દેશની અસ્વસ્થ દશાને લીધે કવિતાના સ્વરૂપ પર કેટલેક અંશે અસર થઇ ખરી. આવા વખતમાં લોકો પોતાના ગામમાં ઘણે ભાગે ભરાઇ રહેતા તથા ઇશ્વર ભજનમાં વખત કહાડતા તેથી ભક્તિ, ધર્મ તથા જ્ઞાન વીશે કવિતા ઘણી લખાયલી માલમ પડે છે.

ગુજરાતી કવિતાની શરૂઆત ૧૫ મી સદીમાં થઇ ને પહેલા મુખ્ય કવિ નરસિંહ મહેતા થઇ ગયા એ આપણે પાંદરમી સદીના કવિઓ; ઉપર કહી ગયા. નરસિંહ મહેતા ગુજરાતનો નરસિંહ મહેતા; મીરાં- આદિ કવિ ગણાય છે ને એટલાજ માટે એમને બાઈ; વિષ્ણુદાસ; ભા- ગુજરાતના Chaucerનું નામ અપાયલું છે. લણ; નાકર. એમની પહેલાં ૧૪ મી સદીમાં વિષ્ણુદાસ કરીને ખંભાત તામે આવનાપૂરનો વતની, કવિ

થઈ ગયો છે ને તેની થોડી કવિતા હાથ લાગી છે પણ નરસિંહ મહેતા આગળ એની કવિતા હલકી હોવાને લીધે એનું નામ પ્રખ્યાતિમાં આવ્યું જણાતું નથી. નરસિંહ મહેતા જુનાગઢના વડનગરા નાગર બ્રાહ્મણ હતા. એમની ન્યાતના ઘણે ભાગે શૈવ માર્ગા હતા પણ મહેતાએ વૈશ્ણવી સંપ્રદાય ગ્રહણ કીધો હતો. એમની ભાષા સરળ તથા મીઠાસવાળી છે. મહેતાને ગુજરાતના કવિઓમાં પહેલી પંક્તિમાં મુકવામાં આવતા નથી; તોપણ કૃષ્ણભક્તિની એમની કવિતા રસથી ભરપૂર છે ને હજુ ગુજરાત તથા કાઠીયાવાડના લોકો આનંદથી મહેતાનાં પ્રભાતીઆં, દાણુલીલાનાં પઢે, તથા ગરબીઓ ગાએ છે. મહેતાએ ભક્તિ શિવાય બીજા વિષય પર કવિતા કરી નથી. કૃષ્ણભક્તિનું અગાધ વર્ણન કીધું છે. મહેતાની કવિતા વાંચીએ છીએ ત્યારે આપણને લાગે છે કે એ પોતાના અંતઃકરણના ઉભરા કાઢે છે ને કૃષ્ણના સ્વરૂપનાં તથા રાસલીલાનાં આભેદ્ય દર્શન થયાં હોય ને તેનું ચિત્ર આપણા આગળ ખંડુ કરતા હોય એમ લાગે છે. એમની કવિતામાં બ્રહ્મજ્ઞાન થોડું છે પણ શ્રંગાર રસ ઘણો છે. એમણે શ્રંગાર રસ વર્ણવ્યો છે તે કૃષ્ણ અને ગોપીઓના સંબંધમાં તથા રાસલીલાનો ચિતાર આપવા માટે છે.

ધર્મશ્વરનું અસ્તિત્વ સિદ્ધ કરવાને દૈવી અંશવાળા પુરુષો એક સાધન છે. જે પુરુષને ધર્મશ્વરી અંશ માન્યો તેની પ્રત્યે પ્રીતિના ભાવથી વર્તવું, તેને પોતાનું મન અર્પણ કરવું એ અનીતિ નહિં પણ ધર્મશ્વર પ્રત્યે ખરો પ્રેમ અથવા ભક્તિ સમજવી. હવે કૃષ્ણ ધર્મશ્વરનો અવતાર છે એ તે વખતના તથા હાલના હીંદુઓ ખરા મનથી માને છે. તો એવા પુરુષના પર પ્રેમ અથવા ભક્તિ બધાંને આવે એ સ્વાભાવિક છે. એ પ્રેમમાં અનીતિનો અંશ બીલકુલ હોઈ શકે નહિં. શેલી કવિ કહે છે:—“ The great secret of morals is love, or a going out of our own nature, and an identification of ourselves with the beautiful which exists in thought, action, or person, not our own.”

શેલીની આ ટીકા પતિપત્નીના પ્રેમ બાબત છે. ભક્તિભાવના પ્રેમને પણ એ ટીકા ખરાખર લાગુ પડે એવી છે. ધર્મશ્વરના અવતાર કૃષ્ણ પ્રતિ ગોકુળ મથુરાંની ગોપીઓનો ખરો ભક્તિભાવનો પ્રેમ હતો તેથી તેઓ પણ પોતાનું મન કૃષ્ણને અર્પણ કરે ને પ્રેમથી ગાન કરે તથા નૃત્ય કરે તેમાં નીતિનો લોપ થયો એમ કહેવાય નહિં. રાસલીલા એ કૃષ્ણ અને ગોપીઓનું એકદું નૃત્ય તથા ગાનતાન હતાં. મેહેતાએ રાસનું વર્ણન કર્યું છે તે ફક્ત સાકાર નૃત્ય તથા ગાયન તરીકે નહિં પણ દૃષ્ટાંત રૂપ તરીકે છે. એનો ગૂઢાર્થ એ છે કે જે સ્ત્રીપુરુષ ગોપીઓની પડેમ કૃષ્ણનું અનન્ય ભાવથી તથા ખરી ભક્તિ તથા પ્રેમથી ભજન કરે તે બધાં કૃષ્ણને મન સરખાં છે ને કૃષ્ણની કૃપા તથા પ્રીતિનાં પાત્ર છે. કોઈ માણસને એમની શ્રંગાર રસની કવિતા વાંચીને એમ નહિં થાય કે એ કવિતાનો ઉઘાડો અર્થ થાય છે તેવા વિચાર લોકોમાં પ્રસિદ્ધ કરવા માટેજ મેહેતાએ કવિતા લખી છે, કારણ કે મેહેતા ખરા વૈશ્ણવ તથા ભક્ત હતા અને તેથી કૃષ્ણ વીશે એના મ્હોડામાંથી અનીતિ ભરેલી કવિતા નીકળે એ સંભવે નહિં. એમણે કૃષ્ણ તથા ગોપીઓ વચ્ચે જે સંવાદ આપ્યા છે તે બતલાવી આપે છે કે ગોપીઓ કૃષ્ણ પાછળ ઘેલી જેવી થઈ ગઈ હતી. જેવાં ગોપીઓને કૃષ્ણનાં સાક્ષાત્ દર્શન થયાં હતાં તેવી રીતે કોઈ પણ માણસ ખરી ભક્તિથી ધર્મશ્વર ભજન કરે તો તેને કૃષ્ણનાં દર્શન થઈ શકે એ મેહેતાની કવિતાનું હાર્દ છે. પ્રેમાનંદે હારમાળામાં મેહેતાનો શ્રંગાર રસ કેવા પ્રકારનો હતો તે મેહેતાના મ્હોડેથી નીચેની બે લીટીઓ બોલાવી ધણા ટુંકાણુમાં બતલાવ્યું છે:—

“ જ્યાં છે પ્રેમ ત્યાં પરમ આનંદ છે, અન્ય આનંદ ત્યાં અન્ય હોએ; નરસિંહજી મહામતિ ગાય છે ગુણ કથી, કામીઆ સમજે તે કામ નોયે.”

મેહેતાએ રાસલીલાની માનસિક કલ્પના કીધી એટલુંજ નહિં પણ ભક્ત પુરુષ તથા સ્ત્રીઓસાથે મળીને પ્રત્યક્ષ રાસ ભજવી બતાવ્યો હતો. દંત કથા એવી છે કે શીવે પ્રસન્ન થઈ મેહેતાને વૈકુંઠની અંદર રાસ રમતા કૃષ્ણનાં દર્શ કરાવ્યાં હતાં. કૃષ્ણે પ્રસન્ન થઈ વરદાન આપ્યું કે તું અહીંઆ જે રાસ જીએ છે તેનું આબેહૂબ વર્ણન કરજે એટલે હું તારા પર સદા પ્રસન્ન રહીશ. એ દંતકથા વૈશ્ણવભક્ત શિવાય બીજા સત્ય માનવાને આચક્રા ખાશે પણ એટલું તો દરેક કમુલ કરશે કે મેહેતાએ રાસલીલાનું વર્ણન કીધું છે તેવું ગુજરાતીમાં બીજા કોઈ કવિએ કીધું નથી. કૃષ્ણનાં ભજનમાં એ એટલા લીન થઈ ગયા હતા કે ન્યાતની તથા લોકોની દરકાર રાખ્યા વિના કૃષ્ણભક્ત પછી તે ગમે તે નીચ જતીનો હોય તેની સાથે બેસીને ભજન કરવામાં બીલકુલ અડચણ ગણતા નહિં. આવી લોકમત વિરુદ્ધ રીતભાતથી એમને ન્યાત તરફથી ઘણું સંકટ વેઠવું પડ્યું હતું. મેહેતાની પૈસા સંબંધી સ્થિતિ સારી નહિં હતી ને સંસારમાં રહેલા એટલે સારે માટે પ્રસંગે ખરચ તો કરવો જોઈએ તે માટે સ્ત્રીના ઠપકો સાંભળવો પડતો હતો. એમની પુત્રી કુંવરબાઈના શ્રીમંત વખતે તથા પુત્ર સામળદાસના વિવાહ પ્રસંગે તથા નરસિંહમેહેતાના પિતાના શ્રાદ્ધ સમયે કૃષ્ણે સાક્ષાત્ દર્શન આપીને મેહેતાને પૈસો લુગડાં વગેરે જે જોઈતું હતું તે આપ્યું હતું એવી દંતકથા ચાલે છે તથા ખરા ભાવિક વૈશ્ણવ સત્ય પણ માને છે. એ વાત સત્ય હોએ કે નહિં તેનો નિર્ણય કરવાની આ ઠેકાણે જરૂર નથી. મેહેતાની ભક્તિ એટલી પૂર્ણ હતી તથા કૃષ્ણમાં એટલી આસ્થા હતી કે ભીડને પ્રસંગે કૃષ્ણ મદદ કર્યા વિના રહેશે નહિં એનો પક્કો ભરેખો હતો અને તેથીજ પૈસાની જરૂર હોય ત્યારે દલગીર થવાને બદલે કૃષ્ણનાં ભજન ગાયાં કરતા.

મેહેતાની શાંત રસની કવિતા છે તેમાં જ્ઞાન અને નીતિબોધ છે. એનાં જાણીતાં કાવ્યો નીચે પ્રમાણે છે:—

દાણુલીલા, સુરતસંગ્રામ, નરસિંહવિલાસ, ગોવિંદગમન, સામળદાસનો વિવાહ વગેરે.

મેહેતાની કવિતા ઘણેભાગે સારી છે તેથી તેમાંના ઉત્તમ નમુના શોધી કાઢવા એ મુશ્કેલીનું કામ છે પણ નીચેની કવિતા સરસ છે:—

- (૧) ઉભો રહેની ગોવાળીઆ, તારી મોરલી મીઠી વાય,  
અલ્યા છેલ છબીલા નંદનારે, તું ગીત મધુરાં ગાય. ઉભો.

... ..

- (૨) મારે તો આસરો એક હરિનામનો, છેક આવ્યો હવે ક્યાં રે જઈએ;  
ભણે નરસૈઓ એ નામને આસરે, નામને મૂર્તિમાં લીન લહીએ.

- (૩) ઓ પેલો ચાંદલીઓ, આઈ મુને રમવાને આલો;  
નક્ષત્ર લાવીને, મા મારા ગજવામાં ધાલો. ૧  
રૂવે ને રાતડો થાય, ચાંદા સામુ જૂવે;  
માતારે જસોદાજી, હરીનાં આંસુડાં લૂવે. ૨  
લોકનાં અનેરાં બાળક, ઘેલો તું કાં થાય;  
ચાંદો આકાશે વાહલા, તે કેમ લેવાય. ૩  
વાડકામાં પાણી ધાલી, ચાંદલિયો દાખ્યો;  
નરસૈનો સ્વામી સામળીઓ, રડતો રાખ્યો. ૪

આમાં વત્સલતાનું રસિક વર્ણન છે.

- (૪) સુખ દુખ મનમાં ન લાવિએ, ઘટ સાથે ધડીઆં;  
ટાળ્યાં તે કોષનાં નવ ટળે, રધુનાથનાં જડીઆં.
- (૫) સાંભળ સૈયર સુરત ધરીને, આજ અનોપમ દીઠોરે;  
જે દીઠો તે જોવા સરખો, અમૃતપેં અતિ મીઠોરે. સાંભળ. ૧  
દષ્ટે ન આવે નિગમજ ગાવે, વાણિ રહિત વિચારોરે;  
સત્ય અનંતજ જેહેને કહીએ, તે નવધાથી ન્યારોરે. „ ૨  
નવધામાં તો નહિ નર વેગે, દશધામાં દેખાશેરે;  
અચવો રસ છે એહની પાસે, તે પ્રેમી જનને પાશેરે. „ ૩  
અદ્વૈત બ્રહ્મ અનોપમ લીલા, અસંખ્ય જુગનો એહવોરે;  
જોગ જગન જપ તપ મુનીદુર્લભ, માને તેહવો મેવોરે. „ ૪



હું તું મટશે દુઝ્ધા ટળશે, નિરભે થાશે નિરખીરે;  
ભલે મળ્યો નરસૈયા ચો સ્વામી, હું હૈડામાં હરખીરે. „ ૫

(૬) સમરની શ્રી હરિ, મેલ મમતા પરિ, જોને વિચારીને આપ તાહરું;  
તું અલ્યા કોણુને, કેને વળગી રહ્યો, વણુ સમજ્યો કરેછે મ્હાં મ્હાં. સ૦  
દેહ તારો નથી, જોને જીગતે કથી, રાખી તે નહીં રહે નક્કિ જાશે;  
ધન તાણું ધ્યાન તું, અહોનિશ ચિંતવે, એરે અતર તારે આડ થાશે. સ૦  
પાસેના પીયુને, કેમ ગયો વિસરી, હાથથી ગઈ બાજુ થઈરે ખોટી;  
ધેને ઘેરાઈ રહ્યો, નિદ્રામાં ઉંઘી રહ્યો, જાગે તો નરસૈને આશ મોટી. સ૦

બીજા ઘણા ઉત્તમ નમુના છે પણ વિસ્તારભયને લીધે આપવા દુરસ્ત નથી.

પંદરમી સદીમાં મીરાંબાઈ નામની રજપુતાણી મેવાડના કુંભા રાણાની  
સ્ત્રી કવિ થઈ ગઈ છે. મીરાંબાઈને ન્હાનપણથી ઇશ્વર

**મીરાંબાઈ** પર ભક્તિ હતી. લગ્ન થયા પછી એ થોડો વખત  
સાસરે ગઈ હતી. એના સાસરાંનો ધર્મ શૈવ માર્ગ

હતો તે એને રૂચ્યો નહિં તેથી એ ગુજરાતમાં પોતાને પિયેર પાછી આવી,  
ને સાધુઓની સંગતમાં હરિભજન ગાવામાં બાકીની જીંદગી ગુજારી. મીરાંની  
કવિતા કેટલી હીંદુસ્થાનીમાં છે. “ કરના ફકિરી, કયા દિલગીરી સદા મગનમે  
રહેના રે ” એ પદ ગુજરાતમાં પ્રસિદ્ધ છે. હાલ જે મીરાંના નામની કવિતા  
ગુજરાતીમાં છે તે બધી એની નહિં હોય. પાછળથી બીજા કવિઓએ પો-  
તાની કવિતામાં મીરાંનું નામ દાખલ કરી દીધું હોય એમ જણાય છે. એની  
કવિતા ગુજરાતમાં દરેક સ્ત્રી ગાયે છે અથવા રસથી સાંભળે છે. એની ભાષા  
સરળ અને જોસ્સાવાળી છે. “ લટકાજોરે ગિરિવર ધારી, મને મારી છે પ્રેમ-  
કટારી ” તથા “ રસિઆ મને જાવા દીજે, તાં દાણુ થાય તે લીજે ” એ  
ગરબીઓ ગુજરાતના દરેક સ્ત્રીપુરુષને જાણીતી છે. “ મીરાં કહે પ્રભુ ગિર-  
ધર નાગર ” એ શબ્દો કોઈ પણ સ્ત્રીના ગરબામાં સાંભળ્યા વિના રહેશે નહિં.  
કવિ નર્મદાશંકર મીરાંની કવિતા બાબત કહે છે “ મીરાંની કવિતામાં ભક્તિ-  
ભાવનો અંતર્પટ છે અને પ્રેમ રસ બહાર પડતો છે: વળી વચમાં વચમાં  
વિરાગનો ભાસ પણ છે. રસ ધાડો નથી તેથી ઘણી વાર અસર રહેતી નથી;

તો પણ રસ સાહજિક સરળ વહેતો છે. વિચાર તૂટક ને સાદા છે. ભાષા પ્રણી ઠરેલી, કોમળ, મધુર ને સુંદર છે. ”

એજ સદીમાં બાલણુ પાટણનો શ્રીમાળી આલણુ કવિ થઈ ગયો છે. એ સં. ૧૪૬૧ માં હયાત હતો. એની ભાષા સાદી છે

**બાલણુ.**

પણ શુદ્ધ નથી. એના મુખ્ય અંથો નીચે પ્રમાણે છે:—

દશમ સ્કંધ, નળાખ્યાન તથા સમસતિ, રામાયણ, શિવ-બીલડીસંવાદ, કાદમ્બરી, ધ્રુવાખ્યાન, ચંડી આખ્યાન તથા કૃષ્ણલીલાનાં પદો.

એ સદીમાં નાકર નામનો વાણીઓ કવિ વડોદરા જીલ્લામાં થઈ ગયો છે. એના પ્રસિદ્ધ અંથો હરિશ્ચંદ્રાખ્યાન; વિરાટપર્વ;

**નાકર.**

ઓખાહરણ; શિવવિવાહ; ધ્રુવાખ્યાન છે.

હવે સોળમી સદીમાં કોણુ કવિ થઈ ગયા તેનું વિવેચન કરીએ. એ

સદીમાં ગુજરાતમાં એવા પ્રસિદ્ધ કવિ થઈ ગયા નથી.

**સોળમી સદીના**

ત્રણ કવિઓ વસ્તો, વચ્છરાજ તથા તુળસીના નામ કવિઓ, વસ્તો; આપણી જાણમાં છે. એમની કવિતા ઉચ્ચ પ્રકારની

**વચ્છરાજ; તુળસી.**

કહી શકાય નહિં. વસ્તો ભોરસદનો વત્ની હતો પણ

પાછલા વખતમાં બરાનપુર જઈ રહ્યો હતો. એનાં

મુખ્ય કાવ્યો શુક્રદેવાખ્યાન તથા સુભદ્રાહરણ છે. વસ્તો લેઉવો પાટીદાર હતો

એટલે ન્હાનપણમાં સારો વિદ્યાભ્યાસ કર્યો હોય એમ જણાતું નથી. એને

બાળપણથીજ સંસાર પર વૈરાગ્ય ઉત્પન્ન થવાથી પરણ્યો નહિં હતો. એણે

રામેશ્વર તથા બાલાજીની જાત્રા કીધી હતી. ગોકુળ મથુરાં પણ ગયો હતો.

એ સંત હતો ને સાધુઓની સંગતમાંજ રહેતો હતો.

વચ્છરાજ જંબુસરનો રહીસ હતો. એનું મુખ્ય કાવ્ય રસમંજરીની વાર્તા છે.

તુલસી કુંતલપુરનો સારસ્વત આલણુ હતો. એનું મુખ્ય કાવ્ય ધ્રુવાખ્યાન છે.

ગુજરાતી કવિતાની Golden Age એ સત્તરમી સદી કહેવાય. એ

સદીમાં ત્રણ પ્રખ્યાત કવિઓ થઈ ગયા છે તથા મ-

**સત્તરમી સદીના**

ધ્યમ પંક્તિના બધા કવિઓ થઈ ગયા છે. પ્રસિદ્ધ

**કવિઓ.**

કવિનાં નામ પ્રેમાનંદ, સામળભટ તથા અખો ભક્ત.

એ ત્રણમાં પણ પ્રેમાનંદ શ્રેષ્ઠ છે. પ્રેમાનંદ તથા સા-

મળ બ્રાહ્મણ હતા ને અખ્ખો સોની હતો. ઘણાં વર્ષ પર ગુજરાતી વિદ્વાન વર્ગમાં પ્રેમાનંદ તથા સામળ એ બેમાં સારો કવિ કોણ એ વીશે ઘણી ચર્ચા ચાલી હતી. આખરે પ્રેમાનંદ ચઢીઆતો છે એમ સાબિત થયું હતું. સ્વર્ગવાસી કવિ નર્મદશંકરે પ્રેમાનંદને ગુજરાતી કવિઓમાં પહેલે નંબરે મુકેલા છે. પ્રેમાનંદ ગુજરાતનો Shakespeare અથવા કાલીદાસ કહી શકાય. આ સદીના ત્રણે પ્રસિદ્ધ કવિઓની કવિતાની ઢબ જુદા પ્રકારની છે.

પ્રેમાનંદે અનેક કાવ્યો, આખ્યાનો તથા નાટકો લખ્યાં છે. એનો જન્મ વડોદરામાં આસરે સં. ૧૭૦૦ માં થયો હતો. એ જાતે ચાતુર્વેશી બ્રાહ્મણ હતો. એ કેટલાં વર્ષ ખાનદે-શમાં નંદરખારના રાજાને ત્યાં રહ્યો હતો. એના શિષ્યો લગભગ સો હતા. એણે સંસ્કૃતનો ઘણો સારો અભ્યાસ કીધો હતો. પ્રેમાનંદ ન્હાનપણમાં ખીલકુલ ભણ્યો નહિં હતો. એને કવિત્વશક્તિ કેમ પ્રાપ્ત થઈ તે વીશે દંતકથા એવી છે કે એક સિદ્ધ પુરૂષના આશીર્વાદથી એ શક્તિ એને મળી. એના પુત્ર વલ્લભે પ્રેમાનંદકથામાં લખ્યું છે કે પ્રેમાનંદના ગુરુ રામચરણ હરિહર કરીને એક સાધુ પુરૂષ હતા. તેની સાથે હીંદુસ્થાનના ઘણા ભાગમાં યુવાવસ્થામાં મુસાફરી કરી હતી ને ઘણા મુલકો તથા ત્યાંની કવિતા જોવાનો પ્રસંગ મળ્યો હતો. એથી પણ એને વિવિધ પ્રકારનું જ્ઞાન મળ્યું હોવું જોઈએ. એણે પહેલાં હીંદુસ્થાની ભાષામાં કવિતા કરવા માંડી પણ એના ગુરુ જે પૂર્વાશ્રમમાં પાટણના નાગર હતા તેમને તે ગમ્યું નહિં ને ગુજરાતીમાં ખીજી ભાષાઓની પઠેમ ઉત્તમ કવિતા કરવાનું કહ્યું. એ પરથી કવિએ પણ લીધું કે જ્યાં લગણુ ગુજરાતી ભાષામાં ખીજી ભાષાઓની માફક ઉત્તમ કવિતા થાય નહિં ત્યાં સુધી મારે પાઘડી પહેરવી નહિ. એ ટેક એમણે આખર સુધી પાળ્યો હતો. ફક્ત એના પુત્ર વલ્લભની હીંદી કવિતાથી ખુશ થઈ એક વાર માથે પાઘડી પેહેરી હતી પણ પાછી કહાડી નાંખી હતી, કારણ કે એના મન લાયક ગુજરાતીમાં ખીજી ભાષાઓની માફક દરેક રસમાં કવિતા થઈ નહિં હતી.

ગુજરાતી ભાષા ઉત્તમ પ્રકારની છે તથા સંસ્કૃતથી ઉતરતી નથી એ સાબિત કરવા સારૂ એણે ગુજરાતીમાં પાંચાલીપ્રસન્નોપાખ્યાન, રોષદર્શિકા સત્યભામા નાટક, તથા તપત્યાખ્યાન વગેરે નાટકો લખ્યાં છે. એ નાટકો કાળીદાસના શકુન્તલા તથા ભવભૂતિના ઉત્તરરામચરિતથી જાણ એવાં નથી.

ભાષા ધણે ભાગે શુદ્ધ ગુજરાતી છે તથા કેટલે ઠેકાણે જરા કંઠણું સંસ્કૃતમિ-  
શ્રિત છે. ગુજરાતી ભાષાના સાહિત્યને ઉચ્ચે દરજ્જે ચઢાવવાનું માન પ્રેમા-  
નંદને છે. એની કવિતા ગુજરાતમાં ગામે ગામ જાણીતી છે. ગુજરાતનો એવો  
કોઈ પણ ભાગ નહિં હોય કે જ્યાં એનું ઓખાહરણ, નરસિંહ મેહેતાની  
હુંડી તથા મામેરું નહિં વંચાતાં હોય. સ્વર્ગવાસી નવલરામ એની કવિતા માટે  
નીચે પ્રમાણે અભિપ્રાય આપે છે—“ પ્રેમાનંદની કવિતા રસ, અલંકાર અને  
ચિત્રથી ભરપૂર છે. રસની ખાખતમાં છેક મારી જાય એવો બીજો કોઈ પણ  
પ્રાકૃત ભાષામાં તો કવિ નથી. મોરો પંથ, વામન અને બીજા મરાઠી પંડિત  
કવિઓ વિદ્યામાં બેશક બહુ ચઢે પણ તેમનાં કાવ્યમાં એના જેટલો રસ નથી.  
કરૂણા રસ તો પ્રેમાનંદના ખાપનોજ. ” એણે દરેક જાતની તથા દરેક રસની  
કવિતા કરેલી છે. એની ભાષા પ્રૌઢ, સરળ. મધુર તથા આબેહૂબ ચિતાર  
આપનારી છે. જે ઠેકાણે જેવો શબ્દ જોઈએ તે એ વાપર્યા વિના રહેતો  
નથી. નળદમયંતીમાં કરૂણા રસની સીમા કરી છે. રામાયણ, મહાભારત તથા  
પુરાણોના પ્રસંગોમાંથી એણે પોતાનાં કાવ્યો માટે વિષય શોધી કાઢ્યા છે  
તથા તેને જેવી જોઈએ તેવી રીતે કવિતામાં વર્ણવ્યા છે. જનસ્વભાવની  
પરીક્ષા એની અચૂક છે. સુદામાચરિત્રમાં એક ગરીબ પણ કૃષ્ણના ભક્ત  
તથા મિત્રના ધરસંસારનો ચિતાર આપ્યો છે. સુદામા કંગાલ હાલતમાં હતો  
તથા કુટુંબનું પોષણ કરવાને સાધન નહિં હતાં. એક વખતે એની સ્ત્રીએ  
એના મિત્ર કૃષ્ણ પાસે જઈને છોકરાંઓને માટે ખાવા પિવાનું નહિં હતું તે  
લાવવા માટે જે વચનો કહ્યાં છે તે ખરેખર ચિત્તવેધક છે.

વિવેક વણજરો એ શાંત રસનું ઉત્તમ પ્રતિનું કાવ્ય છે. સામળનો  
વિવાહ હાસ્ય રસથી ભરપૂર છે. નરસિંહ મેહેતાની હુંડી એ પણ હાસ્યજનક  
કાવ્ય છે. એમાં નરસિંહ મેહેતાના ધરનું તથા કૃષ્ણનું સામળશાહ શેઠ તરી-  
કેનું વર્ણન વાંચવા લાયક છે:—

“ નીચાં મંદિર ને પાટ જૂનો, માંહે ચકલિઓના માળા;  
વૈષ્ણવ આવીને ઉતર્યા, મેહેતા તણી ધર્મશાળા.  
ત્યાંહા તાલ કાંશી ચંગ બોલે, શંખધૂનિ રહી વાગો;  
પ્રેમ સાહે આનંદભેર, ગાય બેઠા વૈરાગી.  
લૂલો બૂલો પાંગળો, અપંગ અંધ બધિર;  
ખાએ બેઠા રામદાસીઆ, મેહેતા તણે મંદીર.

ગોપીચંદન તિલક છાપાં, ધરી બાળમુકુંદ ગાય;  
 શબ્દ ઉઠે સમરણીના, મણકા અફળાય.  
 ચિત્રામણુ દશ અવતારનાં, ચોકમાં તુલસી વન;  
 દેરાસર દામોદર તણો, મેહેતા કરે કીર્તન.

આ વર્ણુન વાંચીને ભક્ત ગરીબ વૈષ્ણવના ધરનો ચિતાર આબેહૂબ  
 મન આગળ ખડો થાય છે.

સામળશાહનું વર્ણુન એક ધરડા વાણીઆ સાહુકારનું યથાર્થ ચિત્ર છે:-  
 “ છે અવળા આંટાની પાધડીરે, એને બાંધતાં કેવી આવડીરે;  
 શોભે વણિક શા ભીને વાનરે, એક લેખણુ ખોશી છે કાનરે.  
 હસતાં ખંજન પડે ગાલેરે, મોટું કપાળ જાણે એ ઢાલરે;  
 અધર બિંબ જાણે પરવાળીરે, મોટી આંખલડી અણિયાળીરે.  
 ત્રિકમજી વણિકની તોલેરે, ઉતાવળું બોખડું બોલેરે;  
 સોના સાંકળી કંઠે દોરેરે, કંઠે પાટીવાળો કંદોરેરે.

પ્રેમાનંદે પિંગળનો સારો અભ્યાસ કર્યો હતો. એણે છંદોમાં કાવ્યો  
 કર્યાં છે પણ મુખ્ય ભાગે સાધારણ લોકો સમજે એટલા માટે ચાલુ રાગ  
 વાપર્યા છે. દ્રૌપદીહરણ જેવી પંડિતાઇ ભરેલી બધી કવિતા કરી હોત તો  
 સાધારણ લોકોમાં એની કવિતા બહુ ખ્યાતિમાં આવત નહિ. એણે અક્ષર  
 મેળ તથા માત્રામેળ અધરાં વૃત્તોમાં પણ કવિતા કરી છે. યમક પણ મોરો-  
 પંતને હદાવે એવા છે. એના કાવ્યોમાં ગુજરાતના સર્વ ભાગના સ્થાનિક  
 શબ્દો આવે છે.

એની કવિતા વીશે નર્મદાશંકર કહે છે. “ વર્ણુનરસ અને વર્ણુન શૈલી  
 એ પ્રેમાનંદની કવિતાની મોટી ખૂબી છે. પ્રેમાનંદની કવિતા એ ગુર્જરી સ્થિતિ  
 પ્રદેશમાં એક સુંદર સરોવર છે કે જેની લહરીમાં સર્વ ગુજરાતીઓ પોતાનાં  
 રોવાં, હસવાં, સુખ દુખના પ્રતિબિંબ જોઈ જોઈને નિવૃત્તિ આનંદમાં રહે છે.”

એના મુખ્ય ગ્રંથો નીચે પ્રમાણે છે:—

દ્રૌપદીહરણ; ઓખાહરણ; નળાખ્યાન; હરિશ્ચંદ્રઆખ્યાન; દેવીચરિત્ર;  
 દાણલીલા, મૃદાલસાખ્યાન, હારમાળા, મામેરૂં, રકિમણીહરણ, અભિમન્યુ-

આપ્યાન, નરસિંહ મેહેતાની હુંડી; સુદામાચરિત્ર; રણયજ્ઞ; વિવેકવણુજીરો;  
દશમ સ્કંધ ભાગવત; વામનકથા; પ્રલ્હાદઆપ્યાન; નરસિંહ મેહેતાના  
આપનું શ્રાદ્ધ; સપ્તમસ્કંધ; ચંદ્રહાસ; લક્ષ્મણાહરણ; ઋષ્યશૃંગાપ્યાન; સામ-  
ળદાસનો વિવાહ; સ્વર્ગનિસરણી; બ્રમરપચીશી; દ્રૌપદીસ્વયંવર; નાગદમણ.

પ્રેમાનંદની શ્રેષ્ઠ કવિતાના નમુના વાંચતાં એક જુદું વ્યાપ્યાન આપવા  
જેવું થાય, તેથી એના ગ્રંથો જ વાંચવાની ભલામણ કરું છું.

બ્રમર પચીશીની નીચેની લીંટીઓ વાત્સલ્ય રસથી ભરપૂર છે.

### પદ રાગ પંચમ.

માતા જસોદાજી બોલીઆં, ઉદ્ધવ સાંભળોરે;  
અમો અચાનીનાં મન, છે કાળો કામળોરે.  
તેને ચઢે બીજે રંગ કે, પેહેલી સ્યામતારે;  
ગુણહિણ ગોવાળીઆ લોક, જ્ઞાન નથી પામતારે.  
તમો કહો છો બ્રહ્મ બ્રહ્મદિક, નેતિ નવ કળેરે;  
હું ક્યમ આણું વિશ્વાસ, બાંધ્યો મે અનુષ્ઠળેરે.  
પોદાડ્યો પારણામાંહી, કે ગાયું હાલરૂંરે;  
તે સુખ સંભાળીને, રોઈ રોઈને મરૂંરે.

... ..

કુંડળના પ્રતિબિંબ, કે ગોરા ગાલમાંરે;  
કુંકડે પગે ચાલતો, આ પડસાળમાંરે.  
જળમાં ભરતો મુઠ, ચંદ્ર દેખી ચળકતોરે,  
ધરમાં દેખી વહતાં બે મંજાર, કોટે આવી વળગતોરે.  
ગોવિંદ બોલે ગુંગાણું, સુખ ભર્યું માટીએરે;  
તે સુખ સંભારી આજ, અમો નવ ફાટીએરે.

... ..

ત્રણ ત્રિભુવનનો નાથ, ચારે ક્યમ ગાવડીરે;  
પ્રેમાનંદ પ્રભુ શ્રી કૃષ્ણની, હું છું માવડીરે.

સામળભટ અમદાવાદ પાસે વેગણપુરમાં ( જેને હાલ ગોમતીપુર કહે

છે ત્યાં ) જન્મ્યો હતો. એ પ્રેમાનંદથી ઉતરતી પંક્તિનો

**સામળ.** કવિ છે. એની કવિતા સેહેલી છે. શબ્દ રચના સરળ

તથા સાધારણ ભણેલા માણસ તથા ઐરાંઓ સમજી શકે

એવી છે. ખરી ઉત્તમ પ્રકારની કવિતાની વ્યાખ્યા જે શરૂઆતમાં કહી તે

પ્રમાણે જોતાં સામળની કવિતા કેટલે દેકાણે છેક હલકી જણાય છે. એની

કેટલી કવિતા સ્વાભાવિક નથી. લોકોને બોધ આપવાને જુદી જુદી વાર્તા-

ઓના પ્રસંગ શોધી કાઢીને ગુજરાતના લોકો પર એણે ઘણી અસર કરી હતી

એ માન્ય કર્યા વિના ચાલે એમ બથી. એની કવિતાની મુખ્ય ખુબી એ

છે કે એણે સર્વમાન્ય વચનોને સાદી ભાષામાં મુકી દૃષ્ટાંતોથી તેમની સત્યતા

દઢ કીધી છે. Coleridge કહે છે—“ In poems, as in philoso-

phic disquisitions; genius produces the strongest im-

pressions of novelty, whilst it rescues the most ad-

mitted truths from the impotence caused by the very

circumstance of their universal admission.” સામળની આવી

કવિતામાં એની અદ્ભુત શક્તિનો ભાસ થાય છે તથા તર્ક શક્તિ તરી આવે

છે. એના છપ્પા, ચોપાઈ, દોહરાઓ તથા સમસ્યાઓ વગર ભણેલા માણસ

પણ ગુજરાતમાં જાણે છે. જન સ્વભાવનું તથા એના વખતના લોકોની

રીતભાતનું એણે સાંઝે વર્ણન કર્યું છે. એનાં કાવ્યોમાં ઐરાંને એણે ઘણી છુટ

આપી છે તે પરથી એમ કલ્પના થાય કે તે વખતે નીતિ સંબંધી લોકોના

વિચાર સખત નહિં હોય. એની વાર્તાઓમાં સ્ત્રી ચરિત્રના ઘણા દાખલા આપ્યા

છે ને કેટલા અનીતિ ઉપજાવે એવા છે. એ બાબત નર્મદાસંકર પણ લખે છે

કે એમાંની કેટલી વાર્તાઓ એણે લખી નહિં હોત તો સાંઝે ને પ્રસિદ્ધ નહિં

થઈ હોત તો વધારે સાંઝે. એની કવિતા વીશે નવલરામ નીચે પ્રમાણે ટીકા

કરે છે; “ સંસાર સંબંધી વાર્તા પોતાની અકલથી યોજીને લખવાનો સંપ્રદાય

આપણા કવિ મંડળમાં હતો જ નહિં; તેથી એમ પ્રથમ કરવાનું માન સામળને

ધટે છે. સામળની બુદ્ધિ એરેબીઅન નાઇટસના બનાવનારને વધારે મળતી આવે

છે. સામળને કવિ નહિં પણ એક નોવેલીસ્ટ કહીએ તો ચાલે. એનામાં ઘણું

જ સંસાર જ્ઞાન અને કેટલું ચાતુર્ય છે. સામળ એના વખતનો નર્મદાસંકર

બીજા વર્ગનો Radical.....સામળની બાજુમાં ટુકડા ટુકડા પડે છે એથી

જ વચલા વર્ગનાને ગમે છે. સામળ સંભારીને અનુભવપરથી લખતો હોય

એમ જણાય છે. એનામાં Inspiration ( ઇશ્વર પ્રેરણા ) નથી કિલ્લતા છે. ”

ઉપલી ટીકા વાસ્તવિક છે એ એની કવિતા વાંચ્યાથી ખાત્રી થશે.

સામળની વાર્તાઓ ગુજરાતમાં પ્રસિદ્ધ છે. કવિતામાં વાર્તા કહેવાને બદલે ગદ્યમાં નવલકથા એણે લખી હોત તો એ ઉત્તમ પ્રતિનો નવલકથાકાર તરીકે ગણાત. ( Walter Scott ) વૉલ્ટર સ્કોટ કાવ્યમાં વખત ગુમાવવાને બદલે નવલકથા લખવામાં વખત રોક્યો તેથી અંગ્રેજીમાં એની ઉત્તમ પ્રતિની આટલી બધી નવલકથાઓ પ્રસિદ્ધ થઈ ગઈ છે. તેજ પ્રમાણે સામળે કર્યું હોત તો એ ગુજરાતનો સ્કોટ ગણાત.

એના સંસારિક વિષયના વિચારો એના કાળથી આગળ પડતા હતા. એણે એની વાર્તાઓમાં ક્ષત્રિય પુત્ર તથા વણિક કન્યાના ગાંધર્વ વિવાદના પ્રસંગો વર્ણવ્યા છે.

વેશ્યાને એની દરેક વાર્તામાં એ દાખલ કરે છે. વિક્રમને નાયક લઈને ઘણી વાર્તાઓ જોડી કાઢી છે.

સામળમાં નવલકથાકાર અને કવિ બન્નેના અંશો હતા એમ કહીએ તો ચાલે. એણે વાર્તાઓ ગદ્યમાં લખવાને બદલે પદ્યમાં લખી છે એમ કહીએ તો ખોટું નથી. વાર્તા લખવાનો એનો મુખ્ય હેતુ હતો. કવિતા એણે એક સાધન તરીકે વાપરી છે અને તેથી જ કવિતા સેહેલી છે. એની વાર્તાઓ લોકોમાં પ્રિય થઈ છે તે અંદરની કવિતાને માટે નહિ પણ જે જુદી જુદી તરેહના પ્રસંગો તથા દુનિઆદારીનું જ્ઞાન તથા ઉપદેશ અંદર છે તેને માટે. સામળની ખુબી એણે આપેલા સદુપદેશ, દૃષ્ટાંત, સમસ્યા, શબ્દાલંકાર, અર્થાલંકાર અને ભાષાની સરળતામાં છે. નર્મદાશંકર કહે છે: “ ગુજરાતીઓમાં પ્રવૃત્તિના આનંદનો અને ઉદ્યમ, સાહસ, ધૈર્ય, બળ, ખુદ્ધિ, પરાક્રમ એ સદગુણોનો પ્રથમ બોધ કરનાર સામળ ભટ છે. ”

કવિ ચરિત્રના કર્તા ડાહ્યાભાઈ પંડિત લખે છે કે પ્રેમાનંદમાં સામળ કરતાં તર્કશક્તિ થોડી હતી ને શબ્દાલંકારમાં સામળથી ઉતરે. પ્રેમાનંદે સંસ્કૃત ગ્રંથો તથા પુરાણોમાંથી પોતાના વિષય શોધી કહાડ્યા છે. સામળ પઠેમ એણે વાતો જોડી કહાડી નથી. પણ એની તર્કશક્તિ સામળ કરતાં ઉંચા પ્રકારની છે એ એનાં તથા સામળનાં કાવ્ય વાંચ્યાથી કોઈની પણ ખાત્રી થશે. શબ્દાલંકારમાં પણ એ સામળ કરતાં ચઢીઆતો છે.



સામળનાં મુખ્ય કાવ્યો નીચે પ્રમાણે છે:—

નંદખત્રીસી;	રાવણ મંદોદરી સંવાદ.
પંચદંડ;	ઉદયમ કર્મ સંવાદ.
અંગદ વિષ્ટિ;	પદ્માવતીની વાર્તા.
ભદ્રાભામિની;	વિદ્યાવિલાસિનીની વાર્તા.
સામળ રત્નમાળા;	વૈતાલ પત્નીશી.
મદન મોહના;	રેવાખંડ.
લક્ષ્મુદ્ધિની વાર્તા;	શિવપુરાણ.
ખત્રીસપુતળીની વાર્તા;	શુકદેવાખ્યાન.
સુગંધાલોત્તેરી;	રૂપાવતીની વાર્તા.
ખરાસકસ્તુરી;	વિશ્વેશ્વરાખ્યાન.
ભોજનકથા.	
રખિદાસ ચરિત્ર.	

અખખો શ્રીમાળી સોની અમલ જોતવપુરનો રહીશ હતો પણ પાછળથી  
 ઘણે ભાગે અમદાવાદમાં દેસાઈની પોળમાં રહ્યો હતો. અખખો  
 અખખો. વેદાંતી કવિઓમાં પહેલે નંબરે છે. એને બાળપણથી સાધુ  
 સંતોનો ઘણો સમાગમ થએલો પ્રણ સાધુઓ ભંગી,  
 અનીતિવાન તથા લક્ષ્મીની તૃણાવાળા માલમ પડવાથી એને તેમનાં દાંભિક  
 જ્ઞાન માટે તિરસ્કાર પેદા થયો ને ખરા જ્ઞાન તથા વૈરાગ્ય પર પ્રીતિ થઈ.  
 સદ્ગુરૂની એણે ઘણી શોધ કરીધી પણ એને કોઈ મળ્યો નહિ. એ ટંકશા-  
 ળનો ઉપરી હતો. અદેખાઈને લીધે કોઈએ નવાખના કાન બંભેર્યા કે અખખો  
 રૂપાના સિક્કામાં ભેળસેળ કરે છે ને તેથી નવાખે એને કેદ કર્યો. પણ તપાસ  
 કરતાં અખખો નિરપરાધી છે એમ દ્યું ને એને છોડી મુક્યો. ત્યારથી એને  
 ખરો વૈરાગ્ય થયો ને પોતાની પાસે જે પૈસો હતો તે લઈને ગુરૂની શોધમાં  
 નીકળ્યો. પહેલાં એ જયપુરમાં વૈશ્ણવના ગોસાંઈને ત્યાં ગયો. ત્યાં ઘણો  
 વખત રહ્યો પણ ઉપદેશ તથા જ્ઞાન કંઈ મળ્યું નહિ તેથી ત્યાંથી ગોકુળ,  
 મથુરાં તથા કાશી ગયો. કાશીમાં બ્રહ્માનંદ સ્વામી પાસે વેદાંતના ગ્રંથ શીખ્યો.  
 ત્યાર પછી પાછો અમદાવાદ આવ્યો.

અખ્ખાની કવિતા અલ્પજ્ઞાન તથા વેદાંત વીશે છે. એની ભાષા કઠણ છે. સાધારણ ગુજરાતી ભણેલાને સમજવી મુશ્કેલ છે. એ જાતે જાણતો હતો કે એની ભાષા સારી નથી તે નીચેની લીંટીથી માલમ પડે છે. “ ભા-પાને શું વળગે ભૂર, જે રણમાં જીતે તે શૂર. ” એના વખતમાં વલ્લભાચાર્યનો સંપ્રદાય લોકોમાં ઘણો દાખલ થયો હતો. એ પંથમાં અનાચાર ચાલવા માંડ્યો તેથી ખરે ધર્મ શું તે બતલાવવાની એને જરૂર જણાઈ. અખ્ખાના છપ્પાઓ લોકોને ઉદ્દેશીને લખેલા છે અને તેથી પ્રસિદ્ધ છે. અખ્ખાનો મુખ્ય હેતુ એના વખતમાં મનાતા ખોટા ધર્મોના મતો ખંડન કરવાનો તથા ખરે ધર્મ શું છે તે બતલાવવાનો હતો. ગુરૂ કેવો જોઈએ એ વીશે એણે વિસ્તારથી કહ્યું છે. એ સોની હતો ને ભણેલો નહિં હતો તે છતાં આવો જ્ઞાની થયો એટલા માટે સ્તુતિપાત્ર છે. વેદાંતમતના વિદ્વાનો એની કવિતાને ઘણું વજન આપે છે.

નર્મદાશંકર કહે છે: “ અખ્ખાએ જે વેદાંત લખ્યો છે તે કવિને લખવાના વિષયને યોગ્ય નથી. તેમાં કવિતારસ થોડો છે. અખ્ખાને જ્ઞાન દાખલ ઘણું માન છે પણ કવિ દાખલ તો એ બીજા વર્ગમાં આવે છે.”

અખ્ખો પોતે કહે છે:—

“ જ્ઞાનીને કવિમાં ન ગણીશ, કિરણ સૂર્યનાં કેમ વરણીશ. ”

એણે પંથવાળાઓની, ઢોંગી સાધુની તથા ખોટા અજ્ઞાન ગુરૂની સજ્જડ ટીકા કરી છે. શંકરના વેદાંતનું એને સાફ જ્ઞાન હતું. સંસારમાં કોઈ કોઈનું નથી, માયા બધી જુડી છે તથા પરબ્રહ્મજ સદાનો સાથી છે એ દૃષ્ટાંતોથી સાબિત કરી આપ્યું છે. એણે હરિ તથા હરિજનને સેવવાનો બોધ કીધો છે. એની કવિતાની કેટલીક લીંટીઓ ગુજરાતમાં કહેવત તરીકે થઈ ગઈ છે. જેવી કે:—

“ ઓછું પાત્ર ને અદકું ભણ્યો, ને વઢકણી વહુએ દીકરો જણ્યો. ”

તથા—

“ કથા સુણી સુણી કૃત્યા કાન, તોએ ન આગ્યું અલ્પજ્ઞાન. ”

એની નીચેની બે લીંટીઓ Pope ની લીંટીઓનું સ્મરણ કરાવે છે:-

“ ગુરુ થા તારો તું જ, નથી કોઈ બીજો ભજવા;  
બાહ્ય સુરતને ટાળ્ય, પાળ્ય અંતરમાં સેવા. ”

કવિતાની વ્યાખ્યા ઉપર કહી છે તે પ્રમાણે જોતાં અખખાની કવિતા ઉંચ્યા પ્રકારની કહી શકાય નહિં, કેમકે વેદાંત જેવા વિષયની ખરેખરી સારી કવિતા થઈ શકે નહિં. અખખાને ગુજરાતના Dryden ની ઉપમા આપી શકાય. અખખાએ પણ Dryden પહેલ ભાષારચના પર લક્ષ આપ્યું નથી.

એના મુખ્ય ગ્રંથો નીચે પ્રમાણે છે:-

અખખે ગીતા;	ચિત્ત વિચાર સંવાદ; બ્રહ્મલીલા.
અનુભવખિંદુ;	પરમ પદ પ્રાપ્તિ;
કૈવલ્ય ગીતા;	પંચદક્ષી તાત્પર્ય.

હવે પ્રેમાનંદના શિષ્યોની કવિતા બાબત જોલીએ. પ્રેમાનંદના મુખ્ય

શિષ્ય ચાર હતા:-એનો પુત્ર વલ્લભ, રત્નેશ્વર, વીરજી અને

**પ્રેમાનંદના શિષ્યો;વલ્લભ;** સુંદર. પ્રેમાનંદના પુત્ર વલ્લભે તથા એના શિષ્યોએ પ્રેમા-  
**શિષ્યો;વલ્લભ;** નંદના કહેવાથી જુદા જુદા વિષયો પર કવિતા લખેલી  
**રત્નેશ્વર; વીર-** છે. પણ તેમાંની કેટલી ઉંચ્યા પ્રકારની નહિં તેથી  
**જી; સુંદરદાસ.** પ્રસિદ્ધિમાં આવી નથી. વલ્લભને હોંદી ધાટી પર કવિતા  
કરવાનું કામ સોંપવામાં આવ્યું હતું. એણે નવે રસ પર નવ ગ્રંથ લખ્યા છે  
તથા અલંકાર શાસ્ત્ર તથા પિંગળ રચ્યાં છે. એણે નાટકો, આખ્યાનો અને  
કથાઓ પણ લખી છે. વલ્લભની પાંડવવિષ્ણુની હોંદી કવિતા વાંચીને પ્રેમા-  
નંદને ઘણો આનંદ થયો હતો. વલ્લભે યક્ષપ્રશ્નોત્તરમાં કર્ણના રસ ચિત્તવેધક  
રીતે વર્ણવ્યો છે, તથા વન તથા નૈસર્ગિક લીલાનું વર્ણન સરસ ભાષામાં કર્યું છે.  
એની કવિતા શબ્દ રચના તથા ચાતુર્યથી ભરેલી છે.

પ્રાચીનકાળમાં ચરિત્ર લખવાનો રિવાજ નહિં હતો તેને લીધે પ્રખ્યાત  
કવિઓની જીવનકથા જાણવાને મુશ્કેલી પડે છે. વલ્લભે પ્રેમાનંદ કથામાં  
પોતાના પિતાની જીંદગીનું ચરિત્ર આપ્યું છે તેથી પ્રેમાનંદ બાબત આપણને  
ઘણી હકીકત મળી અવી છે. એના મુખ્ય ગ્રંથો નીચે પ્રમાણે છે:-

કુંતી પ્રસન્નાખ્યાન.

મિત્રધર્માખ્યાન.

દુઃશાસન રૂઢિર પાન આખ્યા.

યક્ષપ્રશ્નોત્તર.

વલ્લભ ઝઘડો.

યુધિષ્ઠિરવૃકોદર સંવાદ.

પ્રેમાનંદ કથા.

વલ્લભની શબ્દચાતુર્ય વાપરવાની કેવી ખૂબી હતી તે દુઃશાસનરૂઢિર-  
પાનમાંની નીચેની લીંટીઓથી માલમ પડશે:—

દ્રૌપદી શોચત શોચત શિબિર,  
આવત એવી તજી ભીમ તંદ્રા;  
માનિની મંજુલ મોહિની સોહિની,  
ક્યાં ગઈ સ્વામી ધરી ભર નિદ્રા.  
ચાતક ચિત્ત સુમિત્ત મણીવતી,  
કૃષ્ણ સરપ મુખાકૃતિ ચંદ્રા;  
ચાલ મરાળ સુભાળવતી ભલ,  
વલ્લભ રીઝવ કંથ કવીન્દ્રા.

રત્નેશ્વર, પ્રેમાનંદનો શિષ્ય, ડભોઈમાં જન્મ્યો હતો. એ જાતે શ્રીમાળી  
બ્રાહ્મણ હતો. એને પ્રેમાનંદે મરાઠી જેવી કવિતા કરવાનું

**રત્નેશ્વર.** સોંપ્યું હતું. એણે રામાયણ તથા મહાભારતના થોડા

ભાગના સંસ્કૃતમાંથી તરજુમા કર્યા છે. એણે તુકારામાદિ  
મરાઠી કવિઓની ધાટી પર કવિતા કરી છે. એણે મારોપંત જેવી આર્યાઓ  
પણ કરી છે. એના મુખ્ય ગ્રંથો:—

શ્રીમદ્ ભાગવત, અશ્વમેધ, લંકાકાંડ, આત્મવિચાર ચંદ્રોદય તથા પરચુરણ પદો—

પ્રેમાનંદનો ત્રીજો શિષ્ય વીરજી હતો. એને ઉરદુ, ફારસી વગેરે ભાષા-  
ઓમાં ઉટાંગ વાતો લખાય છે તેવી વાતો કવિતાબદ્ધ  
**વીરજી.** લખવાનું કામ પ્રેમાનંદે સોંપ્યું હતું. એનાં મુખ્ય કાવ્ય  
સુરેખાહરણ છે તથા કામાવતીની કથા છે.

પ્રેમાનંદના ચોથા શિષ્ય સુંદરદાસને સંસ્કૃતની પૌરાણિક ધાટીની કવિતા  
કરવાનું સોંપ્યું હતું. એણે પ્રેમાનંદનો અધુરો દશમસ્કંધ

**સુંદર.** પુરો કર્યો હતો.

આ અરસામાં રત્નજી નામનો બાગલાણુનો વળી કવિ થઈ ગયો છે. તેનાં કાવ્યો વિભંશી રાજનું આખ્યાન તથા દ્રૌપદીચીરહરણ છે.

બીજો કવિ દેવીદાસ સોજીત્રાનો ગાંધર્વ થઈ ગયો છે. એની કવિતા સ્ત્રીઓમાં ઘણી ગવાય છે. એનું કાવ્ય રૂકિમણીહરણ છે.

અરાધમી સદીમાં તથા ઓગણીસમી સદીના પહેલા ભાગમાં બે વર્ગના કવિઓ થઈ ગયા છે. પહેલો વર્ગ વૈશ્ણવ કવિ-  
અરાધમી તથા ઓગણીસમી સદીના પહેલા ભાગના કવિઓ. એનો અને બીજો વર્ગ ભક્તગાની કવિઓનો. પહેલા વર્ગમાં દયારામ તથા ગિરધર અગ્રેસર છે. ભાગના કવિઓ. બીજામાં ધીરો, ભોજો, નીરાંત, પ્રીતમ મુખ્ય દયારામ, ગિરધર, ધીરો, છે. બન્ને વર્ગની કવિતામાં ભક્તિ છે પણ પહેલા નીરાંત, ભોજો, પ્રીતમ. વર્ગની કવિતામાં ભક્તિ પ્રધાનપણે છે ને જ્ઞાન તથા બોધ ગૌણ તરીકે છે. ત્યારે બીજા વર્ગની કવિતામાં જ્ઞાન અને ભક્તિ બન્ને સમાન ભાગે છે.

દયારામ ચાણોદમાં જન્મ્યા હતા તથા જાતે સાઠોદરા નાગર બ્રાહ્મણ હતા. એમનું નામ ગુજરાતમાં સ્ત્રી પુરૂષને જાણીતું છે. એ દયારામ. ગુજરાતના પહેલા વર્ગના કવિઓમાંના એક છે. નવલરામ કહે છે; “પહેલા વર્ગના બીજા ભક્ત કવિ દયારામને ભોળા લોકો નર-સિંહ મેહેતાનો અવતાર ગણે છે. બન્નેની કવિતા એકજ જાતની પણ દયારામની વધારે સારી. દયારામ એના શૃંગારને માટે ઘણો વખણાય છે.” શૃંગારરસની એમની કવિતા ઘણા ઉંચ્યા પ્રકારની છે. પ્રેમાનંદ કરતાં પણ કેટલે અંશે એની શૃંગારની કવિતા સારી છે એમ કહેવું પડે. રૂક્ત ફેર એટલોજ છે કે દયારામનો શૃંગાર રસ કેટલે ઠેકાણે ઘણો ઉધાડો છે ને પ્રેમાનંદનો હૃદની અંદરનો છે. દયારામની શૃંગાર રસની કવિતા માટે હજી પણ કેટલા Puritan લોકો વાંધો કાઢે છે. પણ એમની કવિતા તથા ભાષા ઉંચ્યા પ્રકારની છે એ હવે સર્વમાન્ય થયું છે. એમની ગરબીઓ ગુજરાતમાં સ્ત્રી તથા પુરૂષો આનંદથી તથા ભક્તિભાવથી ગાય છે. શૃંગાર રસની કવિતા શિવાય એમણે નીતિનાં તથા વૈરાગ્યનાં ઘણાં પદો લખ્યાં છે. એમની ખરી ખૂબી તો એમની શુદ્ધ તથા રસથી ઉભરાઈ જતી ભાષાની છે. એમની ભાષામાં કિલ્લટતા તો બીલકુલ મળેજ નહિ. એમને જે કહેવું હોય

છે તે એવી સરસ રીતે તથા સુંદર ભાષામાં કહે છે કે એમની કવિતામાં આપણે તક્ષીન થઈ જઈએ છીએ.

દયારામ ખરા વૈષ્ણવ હતા એટલે કૃષ્ણની લીલાનું વર્ણન કરે એ સ્વાભાવિક છે. ગુજરાતના ઘણા કવિઓએ કૃષ્ણની લીલાનું તથા કૃષ્ણપ્રેમ તથા ભક્તિનું વર્ણન કર્યું છે પણ નરસિંહ મહેતા, દયારામ, પ્રેમાનંદ તથા મીરાંબાઈની એ સંબંધી કવિતા આગળ બીજાની કવિતા નિર્માલ્ય જેવી લાગે છે. કૃષ્ણલીલાનો સર્વોપરી ચિતાર જે ઉપલા ચાર શ્રેષ્ઠ ભક્તોએ આપ્યો છે તેમાં પણ સૌથી શ્રેષ્ઠ નરસિંહ મહેતા તથા દયારામનો છે. દયારામ તથા નરસિંહ મહેતાની રાસલીલાની કવિતા વાંચીએ છીએ ત્યારે આપણા નજર આગળ આમેદૂબ ચિત્ર ખડું થાય છે તે પરથી એમ કહ્યા વિના ચાલતું નથી કે એમણે રાસલીલાનાં માનસિક દૃષ્ટિથી દર્શન કર્યા હોવાં જોઈએ. કૃષ્ણભક્તિમાં એ એટલા તક્ષીન હતા તથા એમની ભક્તિ એવી સ્વચ્છ, અનવચ્છિન્ન તથા પૂર્ણ હતી કે કૃષ્ણ તથા ગોપીઓનો રાસ જે એમણે પોતાની માનસિક ઈન્દ્રિયવડે કલ્પ્યો હતો તે નરી આંખે એમણે પ્રત્યક્ષ કર્યો હોય તથા બીજા ભક્તોને તેનો ચિતાર બતલાવતા હોય એમ આપણને લાગે છે. ત્યાર વિના આવી રસથી ઉભરાઈ જતી, શુદ્ધ તથા મનોવેધક કવિતા શી રીતે થઈ શકે ? દયારામનો રાસપંચાધ્યાયીનો ગરબો સરસ કવિતાનો નમુનો છે તથા રાસનો પૂર્ણ ચિતાર આપે એવો છે.

બૃહત્ કાવ્યદોહનમાં દયારામનું જીવન લખનાર કહે છે.—“દયારામની કવિતાના ત્રણ ભાગ થઈ શકે છે. નીતિ, જ્ઞાન, વૈરાગ્ય. આ ત્રણેમાં શૃંગારની કવિતા ઘણી ઓછી છે ને જ્ઞાન વૈરાગ્યની કવિતા પુશકળ છે. દયારામનો શૃંગાર ખુલ્લો છે પણ હલકી પંક્તિનો નથી. શાંત રસમાં દયારામને છેકજ આંજી જાય તેવા ગુજરાતી ભાષામાં ઘણા થોડા છે. કવિ નર્મદાશંકર ગુજરાતી કવિઓના વર્ગ પાડતાં, પ્રેમાનંદને પ્રથમ, સામળને બીજો ને દયારામને ત્રીજો મુકે છે. જેટલા ગ્રંથો દયારામના ને સામળના પ્રગટ થઈ ચુક્યા છે તે પરથી આ વર્ગણી યોગ્ય નથી. પણ સામળને દયારામ બન્નો સમાન પંક્તિના ગણી શકાય. કલ્પના શક્તિમાં સામળ દયારામને હઠાવે, પણ રાસલીલામાં દયારામ સામળને ટકવા દે જ નહિ.....પદલાવણમાં, ભાષામાધુર્યમાં, સરળ શબ્દયોજનામાં દયારામનું કાવ્ય લોકપ્રિય છે, વિકાસનો માન્ય કરે તેવું છે, અને સામળનું કાવ્ય અભણ થોડું શીખે-

લાને આનંદ આપે તેવું છે.....નાયકનાયિકાનો ઉંચો અને પ્રાચીન પદ્ધતિનો શૃંગાર વર્ણવવામાં દયારામ જેવો બીજો કવિ ગુજરાત ભૂમિમાં થયો નથી. પ્રેમીલા ભક્તિભાવમાં લીન થએલાઓ એનાં પદો જેટલી હેંસથી ગાય છે તેટલી હેંસથી બીજા કવિનાં ગાતા નથી.....કૃષ્ણને ઈષ્ટદેવ માનીને, જે પ્રેમથી એણે શૃંગાર ગાયો છે તેમાં કંઠી કંઠી હૃદ વાળી છે, ને મનસ્વી તરંગોએ અવિનીત વર્તોને જે સત્ય ભાસ્યું, પ્રેમમગ્નાવસ્થામાં જે શ્રેષ્ઠ ભાસ્યું, તે એ નિડરપણે વર્ણવ્યો ગયો છે.....કવિતા લખવાનો ઉભરો આવતો ત્યારે એ લખતો ને તેમાં રસાલંકારયુક્ત કવિત્વ આણુવા કરતાં, પ્રેમના ઉભરામાં જે અર્ધપ્રાય મનમાંથી નિકળી જતું તેજ એ લખતો હતો. ગુજરાતી ભાષાના શબ્દ ભંડારમાં, દયારામના કાવ્યમાંથી વૃત્તન શબ્દો મળશે તેવા બીજામાંથી મળશે નહિં. દયારામની કવિતા ગુર્જરગિરાને ગુર્જરી પ્રદેશમાં મોહોરા રૂપ છે, અને જો કે દયારામ પ્રથમ વર્ગમાં પ્રથમ પંક્તિનો કવિ નથી, તથાપિ એની વાણી આપણી ગુજરાતી ભાષાનું ભૂપણ રૂપ સુંદર અંગ છે.”

ઉપલો ઉતારો સવિસ્તર કરવાનું કારણ એ છે કે મારા ધારવા પ્રમાણે દયારામની કવિતાનું યથાર્થ રૂપ એમાં આપ્યું છે. કવિ નર્મદાશંકરે સં. ૧૮૬૫ માં દયારામની કવિતા વીશે જે વિચાર દર્શાવ્યા હતા તે સં. ૧૮૭૪ ની નર્મગદ્યની આવૃત્તિમાંથી કાઢી નાંખેલા છે. એના વખતમાં દયારામના સઘળા ગ્રંથો બહાર આવ્યા નહિં હતા તેથી નર્મદાશંકરે એવા અભિપ્રાય બાંધ્યા હશે; કવિ નર્મદાશંકર કહે છે:—“દયારામનું શૃંગારકાવ્ય જો કે ઘણું સાફ છે, તોપણ ઘણી ઉંચી પંક્તિનું નથી. શૃંગારરસની જ વાત કરીએ, જેમાં દયારામ શ્રેષ્ઠ કહેવાય છે તેમાં પણ એ કવિ પ્રેમાનંદ કરતાં નીચો ખેસે છે.....શૃંગારને વ્યભિચારી કરી દયારામે લોકની નીતિમાં બગાડ કર્યો છે અને પોતાના નામને કાળો ડાઘ લગાડ્યો છે. એ કવિતા સદાચારણી સ્ત્રીપુરૂષોને વાંચવા જોગ નથી. રાધાકૃષ્ણ તથા કહાન-ગોપીઓને પાત્ર બનાવી તેને ધર્મરૂપ ધારણ કરાવ્યું છે પણ એમાં તેની લુચ્ચાઈ ઝટ પકડાઈ જાય છે. એની ગ્રંથરૂપ ગુજરાતી કવિતામાં ઉંચી પ્રતિની કાવ્યશક્તિ દેખાતી નથી.” કવિ નર્મદાશંકર જેમણે દયારામ-કૃત કાવ્યનો ગ્રંથ બહાર પાડ્યો હતો, તેમનો દયારામની કવિતા તથા કવિત્વશક્તિ વીશે આવો અભિપ્રાય શી રીતે બંધાયો એ અન્યબની

વાત છે. શૃંગાર રસની એમની કવિતા ઉત્તમ છે એમ એમના બધા અંથો જોયા પછી કાણુ કબુલ નહિં કરે ?

દયારામની દાણુલીલાની તથા બીજી પરચુરણ કૃષ્ણ રાધિકા તથા ગોપીઓના પ્રસંગની ગરબીઓ ઘણાંખરાંને જાણીતી છે. જે વર્ષપર મારા મિત્ર રા. રા. કૃષ્ણલાલ મોહનલાલ ઝવેરીએ આ વ્યાખ્યાન માળામાં એક વ્યાખ્યાન આપ્યું હતું અને તેમાં દયારામની ગરબીઓના કેટલા ઉત્તમ નમૂના વાંચી બતલાવ્યા હતા, એટલે શૃંગાર રસની એની ઉત્તમ કવિતાના નમૂના હું આપતો નથી. એમની નીતિ તથા ભક્તિ વીશે જે કવિતા છે તેમાંના કેટલા નમૂના હું નીચે આપું છું:—

### પદ ૧. રાગ દેવગાંધાર.

મૂરખ તને કૃષ્ણ કહેતાં શું એસે નાણું;  
મિથ્યા લવરી કરે મન માની, નહિં તેનું ઠામ ઠેકાણું. મૂરખ.  
દામનું કામ નહિં, નહિં પરિશ્રમ, ગાતાં ગોવિંદ ગુણ ગાતું;  
કાંચિત્ શ્રમ ને લાભ ઘણેરો, નહિ કોઈ એહ સમાણું રે. મૂરખ.  
... ..

### પદ ૨. રાગ બિલાવર.

કાણુ જન્મ્યું એવું જગતમાં, જેને માયા નવ વળગી;  
કૃપા કરી કૃષ્ણે તારીયા તેથી કીધી છે અળગી.  
... ..

### પદ ૩.

શ્રી ગિરિવરધારી, તમારી અકળ ગતિ અલખેલા;  
મતિ મતિપતિ હારી, જેના ચતુર સરવ છે ચેલા. ટેક.  
ત્રણ આવરણ ભેદી, જળ શ્રીજળમાં કમાં આવે;  
મહા પંડિતની મેધા થાકી, પરને શું સમજાવે. ટેક.  
... ..  
કૌતુક રૂપ કૃષ્ણલીલા સહુ, કહેતાં પાર ન આવે;  
દ્યો કહે ગાતાં અધ નાસે, ઉર આનંદ ઉપજાવે.  
... ..



## પદ ૪. રાગ કાફી.

ફૂલ્યો શું ફરે છે રે, ભૂલ્યો ભવકૂપમાં પડ્યો;  
 મનુષ્ય દેહ રૂપી રે, ખોયો મણિ હાથે ચડ્યો. ફૂલ્યો.  
 ડાહ્યો થઈને દુનિઆમાં ફર્યો તું, તેણે સર્થું શું તારું કાજ;  
 શે નવ જાણે જાવું પલકમાં, ત્યાંહાં કયમ કરી રહેશે લાજ;  
 ડાપણુ તારું ત્યારે રે, જ્યારે ના જમ હાથે ચઢ્યો. ફૂલ્યો.  
 ...      ...      ...      ...      ...      ...

## પદ ૫. રાગ કેદારો.

કર્મરેખા ટાળી કોમથી ટળતી નથી,  
 હરી ટાળે તો ટળે નરતી સારી;  
 મચ્છાખળ આગળ અદૃષ્ટ અળગું રહે,  
 ના થવાનું કરે ગિરિવરધારી.  
 ...      ...      ...      ...

## પદ ૬. રાગ કેદારો.

મહા કષ્ટ પામ્યા વિના કૃષ્ણ કોને મળ્યા,  
 ચારે યુગના જૂઓ સાધુ શોધી:  
 વહાલ વૈશ્ણવ વિશે વિરલાને હોય બહુ  
 ખીડનારાજ ભક્તિ વિરોધી.  
 ...      ...      ...      ...      ...

છે કથન માત્ર એ પાપ ને પુણ્ય બે,  
 નચવ્યું નંદકુંવરનું જગત નાચે,  
 દયા પ્રિતમ રૂચિ વિના પત્ર હાલે નહિ,  
 પણ ન ભાજે બ્રમણ મત્ર કાચે.  
 ...      ...      ...      ...      ...

## પદ ૭. રાગ આશાવરી.

શ્રીમુખ ખોલ્યા શ્રીહરી, હોય જેને અતિશે અનુગ્રહ મારોરે;  
 તેને અહીં સ્વપ્ને પણ સુખ નહીં, મૂળથી એ મારો ધારો રે. ૧

મહાવ્યાધી તેનું તન પીડે, પરદેશે ભટકાવું રે;  
સુહૃદ બંધુ વિદ્વેષ કરાવું, વિનતી ન મનમાં લાવું રે.  
... ..

૨

### પદ ૮. રાગ સારંગ તથા લલિત.

શોચો શીદ શાણા, ભાવી સર્વને જૂલાવે;  
જ્ઞાની મૂર્ખ સમાન તદા, સૌ નાચે જેમ નચાવે. શોચો.  
... ..  
કર્મ, કાલ, ગ્રહ, મન, સ્વભાવ, જીવ, ભાવી ભવિષ્ય વખાણે;  
એ સર્વેનું કારણ સાધુ, ઇશ્વર ઇચ્છા જાણે રે. શોચો.  
વિવેક રાખી પ્રમાણ પંથમાં, ડગલું ભરવું જોઈ;  
તદ ઉપરાંત બને તે ભાવી, ઘેલું કહે નહિ કોઈ રે.  
વિવેકથી ભાવો ન મટે પણુ, મન પસ્તાવો લાગે;  
દયા પ્રીતમ શ્રીકૃષ્ણ ભજનમાં, ભ્રમે ન ટળે મન લાગે રે.  
... ..

### પદ ૯. રાગ ગુર્જરી.

અતિ દુર્લભ વસ્તુ મળે સહજે, જ્યારે કૃપા શ્રીકૃષ્ણ કરે;  
કોટિ પ્રયાસ કરો વણુ કરૂણા, શ્રમ ફલ અર્થ ન એકુ સરે.-ટેક.  
પરમ પ્રેમ ગોપીજન સહજે, જે થકી વશ વ્રજરાય થયારે;  
તેવો પ્રેમ શ્રી શેષ સદાશિવ, બ્રહ્માદિક પણુ નથીજ લહ્યારે. ટેક.  
... ..  
વેદ વિરૂદ્ધ કુંતિ સુધ કીધાં, વણુ સાધન, હરિ વહાલારે;  
હરિ પ્રસન્ન તો સહજ સુગમ સહુ, તે વિણુ શ્રમ સહુ ઠાલારે.  
... ..  
તદપિ દાસને શ્રીગુરૂ આજ્ઞા, પ્રમાણ પગલું ધરવું રે,  
બુદ્ધિ પ્રેરક પ્રિતમ દયાના, તેનું સ્મરણુજ કરવું રે.  
... ..

### પદ ૧૦.

અકલ અટપટી લીલા મારી, કશું કહ્યું નવ જાયે રે;  
કેટલાંક જનને ચલવું અનીતે, તદપિ ન દુખિ તે થાયે રે.

કરં ન થવાનું, થવું મટાડું, હું તંત્ર સહુ ભાતે રે;  
 તદપી નિજ જન અહિત કદાપિ, નાજ કરં કોષ વાતે રે.  
 મુજ ઈચ્છા નહીં શાસ્ત્ર નિયામક, મુને ગમ્યું તે ન્યાય રે;  
 દુકૃતિ ભક્ત કદી નિજ રચિયાનું, અવળું સવળું થાય રે.  
 હું સર્વજ્ઞ કાલકર્માદિક, મુજધીન લો જાણી રે;  
 દયા પ્રીતમ કહે શ્રીવલ્લભજન, નહિં દુભવું ધ્રુવ વાણી રે.

... ..

દયારામની ઉત્તમ કવિતાના મુખ્ય ગ્રંથો નીચે પ્રમાણે છે. એમણે બધા મળી ૪૦ ગ્રંથ ગુજરાતીમાં લખ્યા છે તથા એટલાજ હિંદુસ્થાનીમાં લખ્યા છે:—

ગુજરાતી ગ્રંથો:—રસિક વલ્લભ; અજામિલાખ્યાન; પ્રજોધબાવની; પ્રશ્નોત્તરમાલિકા; શ્રીહરિભક્ત ચંદ્રિકા; રૂડિમણી વિવાહ; દશમલીલા; રાસ પંચાધ્યાયી; પદ્યજ્વલ વર્ણન; મનમતિ સંવાદ; આખાહરણ વગેરે.

હિંદુસ્થાની ગ્રંથો:—શતસૈયા; પુષ્ટોપથ રહસ્ય; પિંગળ સાર વગેરે.

ગિરધર કવિ વડોદરાના પાદરા તાલુકાના માસર ગામમાં સં. ૧૮૪૩ માં જન્મ્યો હતો ને સં. ૧૯૦૮ માં મરણ પામ્યો હતો. એ ગિરધર. જાતે દસા લાડ વાણીઓ હતો. એ વલ્લભવિજય નામના ગો-રજી પાસેથી સંસ્કૃત તથા હિંદુસ્થાની શીખ્યો હતો. વડોદરાના રાધાવલ્લભી સંપ્રદાયના મહારાજ રંગીલાલ જોડે ગોકુળ મથુરાંની જાત્રા ગયો હતો. એની ભાષા સરળ તથા શુદ્ધ છે. એણે રામાયણ તથા મહાભારત-માંથી પ્રસંગો લઈને ઘણી સરસ કવિતા બનાવી છે; એણે પણ કૃષ્ણલીલાનું વર્ણન કર્યું છે. એનાં વર્ણન સાદી ભાષામાં હોવાથી જેનું વર્ણન કરે છે તેનો ચિતાર રહેલાઈથી આપણી આગળ ઉભો થાય છે: એનાં વર્ણન કેટલે ઠેકાણે ઘણાં બારીક હોવાને લીધે કંટાળો આપે એવાં છે. એનાં રામાયણ, અશ્વ-મેધ, રાજસૂયયજ્ઞ, કૃષ્ણયજ્ઞ તથા તુલસીવિવાહ મુખ્ય ગ્રંથો છે. વિશેષ કરીને રામાયણ તથા રાજસૂયયજ્ઞ ખાસ વાંચવા લાયક છે. પાંડવો કુરૂક્ષેત્ર-ની લડાઈમાં જીત્યા તથા ધર્મરાજ ગાદીએ બેઠા પછી પોતાનું ચક્રવર્તિપાણું જાહેર કરવા એમણે રાજસૂયયજ્ઞ કીધો હતો. તે વખતે પાંડવોએ ઇંદ્રપ્રસ્થમાં

( હાલના દીલ્હીમાં ) જે સભા ભરી હતી તથા તે માટે જે મોટા ગંજવર મંડપ કીધો હતો તથા તેમાં હીંદુસ્થાનના તથા ખીજા દેશના અનેક રાજાઓ હાજર થયા હતા એ બધાનું ગિરિધરે બહુજ સરસ વર્ણન કર્યું છે. \*હાલમાં આવતા નન્યુઆરીમાં દીલ્હીમાં રાજ્યાલિષેકનો દરબાર ભરાવવાનો છે તેની તૈયારી થવા માંડી છે તથા કેવી ગંજવર છે તે આપણે વર્તમાન પત્રો પરથી જાણીએ છીએ. એવીજ રીતનો મહાન સમારંભ અસલના વખતમાં ધર્મરાજાએ કર્યો હતો તેનું વર્ણન રાજસૂયયજ્ઞમાં કર્યું છે તે વાંચવાની ભલામણ કરું છું.

એની હીંદુસ્થાનીમાં કવિતા પણ સારી છે, હીંદુસ્થાની કવિતાનો નમુનો.

### ( ૧. )

કરતહે કુટિલકો કરમ ખલકો સદા,  
પર ત્રિયા પ્રીત જ્યો વાર મીના;  
આપકું ખોજ ઓર મેલ ધોયા નહિ,  
ક્યા હુઆ નાહકે છાપ દીના;  
ગ્યાન બિચારકે ગુરુમુખ નહિ ભયા,  
ચિત્ત નહિ આતમા તત્વ ચીના;  
અંતકો શુદ્ધ નહિ આદકી બુદ્ધ નહિ,  
ક્યા હુઆ ખેઠ કીર્તન કીના;  
આપકે કાજ ઓરનકુ દુઃખ દેતહે,  
ક્યા હુઆ ભક્તકા નામ લીના;  
દાસ ગિરિધર કહે સકલ ખોજ વહે,  
જો નહિ રામકે રંગ ભીના.

### ( ૨. )

માયા એસી મોહની, મોહ્યા સખ સંસાર,  
કહે ગિરિધર ગુનવંત, બચે કોઈ રાની જાયા.

---

\* આ નિબંધ મુંબાઈની હિંદુ યુનિયન કલબ તરફથી આપતાં હેમંત વ્યાખ્યાનમાળામાંના એક વ્યાખ્યાન તરીકે ૧૯૦૦ માં વંચાયેલો હતો, તે સમયનું આ લખાણ છે.

( ૩૩ )

( ૩. )

સંસારીકો સુખ જરો, ચિત્ત ચિંતા રહી લાગ;  
જ્યું લુહારકી સાનસી, છિન પાની છિન આગ;  
છિન પાની છિન આગ, અભાગી નહિ સુખ પાવે;  
બોહોત મનોરથ કરે, અંત સખ નિષ્ફળ જાવે;  
કહે ગિરિધર દુઃખરૂપ, ગુલામ ભયો નારીકો;  
ચિત્ત ચિંતા રહી લાગ, જરો સુખ સંસારીકો.

( ૪. )

ચટકાવે ક્યોં મોજડી, મટકાવે ક્યોં અંગ;  
દો દિનમે ઉડ જાયગો, જેસો રંગ પતંગ;  
જેસો રંગ પતંગ, દેહકો ગરવ ન કીજે;  
અંતે હોવે ખાખ, દેખ ક્યોં મૂરખ રીઝે;  
કહે ગિરિધર ગુણવંત, રતન શીલા પટકાવે,  
અંધા દેખ બિચાર, મોજડી ક્યોં ચટકાવે.

( ૫. )

મત હોવે ઐરાગી રે, ઐરાગ કઠન હે,  
ભેખ લિયે કધુ અરથ ન સરે, બિન હરિપદ અનુરાગીરે;  
સંચલ કરત અશાશ્વત સુખકો, સુખસે કલત હમ ત્યાગી,  
જ્ઞાન પ્રબોધ કરત ઓરનકું, અંતર વિષે ધુની લાગી.

**ભક્ત કવિઓ.** હવે આપણે ઝોગણીસમી સદીના પહેલા ભાગમાં જે ભક્ત  
કવિઓ થઈ ગયા છે તેમની કવિતા કેવી હતી તે વિશે  
વિવેચન કરીએ.

**ધીરો.**

ધીરો ભક્ત સં. ૧૮૧૦ના આસરામાં જન્મ્યો હતો અને સં. ૧૮૮૧  
માં મરણ પામ્યો હતો. એ જ્ઞાતે ભાટ હતો ને સાવલી નજ  
દીકના ગોહડા ગામમાં રહેતો હતો. ધીરો શુદ્ધ દ્વૈત મતનો હતો.  
એની કવિતા સહેલી અને જ્ઞાનથી ભરપૂર છે. એણે ઘણું ભાગે

આત્મબોધ, જ્ઞાન, નીતિ તથા ભક્તિ ઉપરજ કવિતા કરી છે. એની કાફીઓને માટે એ ખાસ કરીને જાણીતો છે. રા. રા. હરગોવિન્દદાસ કાંટા-વાળા લખે છે “શુજરાતીમાં પ્રભાતિઆં નરસિંહ મેહેતાનાં, છપ્પા સામળ કે અખખાના, ચાખખા ભોજ ભક્તના, ગરબીઓ દયારામની અને કાફી ધીરા ભક્તના બાપની કહી શકાય.” એના વખતમાં છાપખાનાં, ટપાલ તથા કવિતા પ્રસિદ્ધ કરવાનાં સાધન નહિં હતાં તેથી પોતે જે નવીન કવિતા કરતો તે આધાના લોકો પણ જાણે તેને માટે એણે યુક્તિ કરેલી તે જાણવા લાયક છે. એ મહી તથા નર્મદામાં સ્નાન કરવા ધણું જાતો ત્યારે એક તુંબડામાં કે વાંસમાં પોતાની કવિતા કાગળપર લખીને તેમાં મુકતો જેથી જ્યાં એ તણાતાં જાય ત્યાંના લોકો એની કવિતા જાણી શકે.

એણે છૂટક ગરબીઓ તથા પદો પણ ઘણાં લખ્યાં છે. ભક્ત એ નામ કરતાં એને જ્ઞાની કવિ એ ઉપનામ આપ્યું હોત તો વધારે સૂચક થાત. એણે સાધારણ દૃષ્ટાંતો આપીને વેદાંત જેવા વિષયને સાધારણ માણસ સમજી શકે એવી ભાષામાં સમજાવ્યો છે. વેદાંત જેવા વિષયને કવિતામાં મુકવો એટલે કવિતામાં કિલ્લટતા આવે અને તેથી ઉત્તમ પ્રકારની તે કવિતા કહેવાય નહિ. પણ કોઈ માણસ ખરો ભક્ત તથા ધાર્મિક હોય ને વેદાંતનો અભ્યાસ કર્યો હોય તથા તેનુંજ અધ્યયન, મનન તથા નિદિધ્યાસન કર્યું કરતો હોય ને તે જો કવિ હોય તો તેના મનમાં જ્ઞાનના ઉભરા આવ્યા વિના રહે નહિં. એવે પ્રસંગે એ કવિ જે કવિતા કરે છે તે ખરી કવિતા નથી એમ કહી શકાય નહિં. તેજ પ્રમાણે ધીરાની કવિતા પોતાના અનુભવની તથા વેદાંતજ્ઞાનના ઉભરાની છે તેથી એની કવિતા ઉત્તમ છે.

એના પરચુરણ ગ્રંથો, પદો નીચેના વિષય વિશે છે:—મતવાદીનાં પદ, આત્મબોધનાં પદ, જ્ઞાનકાંક્ષાની કાફી; શુર તથા શિષ્યધર્મનાં પદ, યોગમાર્ગ, પ્રશ્નોત્તરમાલિકા.

એની કવિતાના નમુના.

(૧) ભેરવી.

હું તો રંગાયો છું અહરંગમાં,

તે ન જાણું જગતના જંગમાં રે;      ટેક.

( ૩૫ )

પ્રીતિ ઉઠી ગઈ જરેરીના નંગમાં;  
નવ સાર જાણ્યો મેં તો ચંગ મૃદંગમાં રે. ...  
રહ્યો નથી ડર મને કાયાભંગમાં;  
પકડી કાઢ્યો મેં કાળ ફલંગમાં રે. "

( ૨ ) કુંડળીઆ.

પાન હલે નહિ હુકમ બીન, હુકમ પ્રીત અરૂ રીત;  
હુકમી બંદ જુગ સખી, હુકમ હાર અરૂ જીત.

... ..

( ૩ ) પદ.

પંખીડા પીયુ પીયુ પોકારો,  
આ તો ભાઈ ઉતરવાનો આરો રે;  
હરિ પદ હદે કમળમાં ધારો,  
પંખીડા પીયુ પીયુ પોકારો. ટેક.

અલખ લખ ભજન લેહે લાગી,  
જાગી જોયું નરનાર રે;  
મીરાં કરમાં શબરી ને પૂરી,  
એ પળમાં ઉતાર્યા પાર.

... ..

નાત જાતનો નિયમ નથી ભાઈ  
કોણ દાનવ કોણ દેવા રે;  
દાસ ધીરા હરિ ધ્યાન ધરે તો,  
હરિજન હરજી જેવા.

ઉપરની છેલ્લી કડીમાં ઇશ્વરને મન બધા સરખા છે, નાત તથા જાતના નિયમ ઇશ્વરની નજરમાં કંઈ નથી, ભક્ત ઇશ્વર જેવી પદ્ધતિએ પહોંચી શકે છે એ સાદી ભાષામાં અસરકારક રીતે કહ્યું છે.

## ( ૪ ) પદ.

તુષ્ણાપી નદી પૂરે ચઢી રે, વેગવાળું અતિ વેળું લખાય;  
દુઃખકારી તુષ્ણા દેખાય છે રે. ટેક.

સંતોષ સુખડના વૃક્ષને રે, મુળમાંથી ઉપાડી વહી જાય. દુઃખ.  
ચર્મના બંધનો બાંધિયાં રે, સજ કર્યું શરીર વહાણ.

ધીરાએ હીંદુસ્થાનીમાં પણ ઘણી સરસ કવિતા કરી છે તેના નમુના તરીકે

## ( ૫ ) ખ્યાલ.

દમકા ભરોસા મત કર ભાઈ, સાધન કરંદા સાંધ;  
સાધન કરંદા સાંધ, મેં વારી જાઉં સાંધ. ટેક.

પાવ પલકડી ખખર ન જાને, કરે કલકા આશા;  
શિરપર જમરા ઝડપ રહ્યા હેં, ન છોડે જંગલ અવાસા. „  
હસ્તિ ઘોડા ઓર માલ ખજાના, કોઈ તેરે કામ નહિ આવે;  
અચેત હોકર કયું બેઠા હે, પિછે તું પસ્તાવે. „

સદ્ગુરુજીકે શરનન જાઈ, જાઈ ચરને શીશ નમાઈ;  
આધીન હોકર નિશ્ચિન રહેના, જમકી ત્રાસ મિટાઈ. „  
જો આયા સો જાનેકા ભાઈ, કો રહેનેકા સ્થિર નાહી;  
ધીર સદ્ગુરુ ખતાવત સંતો, આખર રહેગી ભલાઈ. „

## ( ૬ ) રાગ વસંત.

ભજ હરકુ મન સ્થાના, આખર મર જાના મર જાના;  
કહેતા હેં પર કરતા કયું નહિ, મન કરના અભિમાના. ટેક  
કોરી કોરી કર મહેલ બનાયા, સાથ ન આવે દાદા નાના. આખર.  
અવિચલ નામ રહે કર ભક્તિ, જળ લગ શશિ ઓર ભાના „  
સદ્ગુરુ ધીર દાસ તિહારે, સમજ્યો ગુરુ કે ગ્યાના. „

## ( ૭ ) કાફી.

જેને રામ રાખેરે, તેને મારી કોણ શકે;  
અવર નવ દેખુંરે, બીજો કોઈ પ્રભુ પખે.



( ૩૭ )

( ૮ )

તરણા ઓથે હુંગર રે, હુંગર કોઈ દેખે નહિ;

અળ વૂથમાંહે રે, સમરથ ગાળે સહીં.

ટેક.

... ..

( ૯ )

ખબડદાર મનસુઆરે, ખાંડાની ધારે ચઢવું છે;

લિમત હથિયાર બાંધીરે, સત્ય લઢાઈએ લઢવું છે.

ટેક.

... ..

પ્રેમ પલાણુ ધરી જ્ઞાન ઘોડે ચઢી, સદ્ગુર શબ્દ લગામ;

શીલ સંતોષ ને ક્ષમા ખડ્ગ ધરી, ભજન ભડાકે રામ;

ધર્મ દાલ ઝાલીરે, નિર્ભે નિશાને ચઢવું છે.

ટેક

... ..

( ૧૦ )

મન તુહી તુલિ બોલે રે, સ્વપ્રાવત તન તાંડે;

ઓચિંતા ઉડી જવું રે, બ્યમ દેવતા ને દારૂ.

ટેક.

ઝાકળ જળ પળમાં પળી જશે, જેમ કાગળને પાણી;

કાયાવાડી એમ કરમાઈ જશે, થઈ જશે ધૂળધાણી.

પાછળથી પસ્તાશો રે, મિથ્યા કરો માંડે માંડે.

મન.

... ..

( ૧૧ )

ધાહ સુણી ધાળે રે, ધોંગલમલ્લ ધોંગા ધણી;

પ્રભુજી પત પાળો રે, ભાવે ભાળો ભગતા ભણી;

ટેક.

હું પતિત તમો પતિતપાવન, હું દીન તમો દયાળ;

હું આકર તમો ઠાકર મારા, પ્રભુ પ્રજ્ઞતણા પ્રતિપાળ,

સંભાળ લીજો સ્વામી રે, અંતરજામી આશા ધણી.

ધાહ.

... ..

નીચેના પાંચ એક ભક્ત તથા અલ્પજ્ઞાની કવિ હતા. એ જાતે તળ-  
પદો પાટીદાર હતા. એ સં. ૧૮૯૬ માં મરણ પામ્યા હતા.

નીરાંત. એ વડોદરા પાસે દેથાણુનો રહીસ હતો. એ દર પુનેમે તુળસી લઈ ડાકેર દર્શન કરવા જતો હતો. એના શિષ્યો વડોદરા તથા સુરતમાં રહેતા હતા પણ મુખ્ય શિષ્ય બાપુ સાહેબ ગાએકવાડ હતા જે પણ બ્રહ્મજ્ઞાની કવિ હતા. એની ભાષા શુદ્ધ છે. એણે હીંદુસ્થાનીમાં પણ કવિતા કરી છે. એની ઘણી કવિતા શાંત રસની છે. કૃષ્ણભકિત તથા પ્રેમની કવિતા કેટલી છે. હજુ પણ વડોદરામાં એની કવિતા એના શિષ્યો આનંદથી વાંચે છે. એની બ્રહ્મજ્ઞાનની કવિતા ઉંચા પ્રકારની છે. એની કવિતાના નમુના:—

(੧) ਪਛ ਰਾਗ ਤਟਿਆਲਾ.

રામ નામ જળ લાવ કરીને, મૂકી માન બડાઈ;  
વણુશી જતાં વાર ન લાગે, ચેતો ચેાંપમાં ભાઈ. ટેક.

• • • • •

( ૨ ) પદ કટ્યાણ.

બાજીગરકા બડા તમાસા, સબ દેખનકું આઈ;  
બાજીગરકું કોઈ ના દેખે, ચિત્ત બાજીસે આઈ. બાજીગરકા.

**● ● ●      ● ● ●      ● ● ●      ● ● ●      ● ● ●**

જડ ચૈતન્યકા એસા ખેલા, અટૂટ ચાલ ચલાઈ;  
નીરાંત નામ બાજીગરકા ન્યારા, બાહેર ભીતર પાઈ.

(3) પદ રાગ કેદારે.

જોતે આપ વિચારી તું વાંચે રે, ભોળા મન ક્યમ ભૂલે;  
તારે એથે હરિ એળવાયારે, ફૂલ વણુ શું ફૂલે. ટક.

... ..

સોવાર તને શું સમજાવું, જોને સંસારમાં શું છે તારૂં રે,  
ચાહો ત્યાં સુધી ચાંદરણું, અંતે છે અંધારૂં રે.

( ૩૯ )

( ૪ ) પદ રાગ ઘોળ.

મન અળગું ક્યાં અણાય, બીજે નથી બોલતો;  
જોને જગી તું તારા રૂપને, બોળી જોતામાં તું રે બોવાય. બીજે.  
તું તો દરિયામાં લેહેર સમાન છે,  
લેહેરી શમતામા સમુદ્ર દેખાય.  
તારે ઓથે તું હરિ નથી દેખતો,  
કુંડળ ઓથે જ્યમ કનક ઢંકાય.

( ૫ )

રામ સમર મન મેરા, અળ તું રામ સમર મન મેરા;  
એક દિન અંતે ઉઠ ચલેગો, કોઈ નહિ સાથી તેરા રે. અળ.  
અવસર આવો બહુ નહિ આવે, સમજી સમજીને સવેરા;  
પંડ પલકમાં પલટ જાયગો, જંગલ હોયગા ડેરા રે. અળ.

( ૬ )

સતગુરુકો સમરન કર લે, ચેત ચેત નર નારી રે;  
હરદમ દોરી કાળ હલાવે, પલમે લેગો મારી રે. ટેક.  
ઘડી પલકકા નહિ ભરોસા, દિલમે દેખ વિચારી રે;  
આખર એક દિન ઉઠ ચલેગા, મરના શિરપર ભારી રે. „  
દો દિન જીવના મૂઠ સમજ લે, અવસર મંગળકારી રે;  
મુનસા તેરી આતસખાજી, જરા પલીતા જારી રે. „  
જેસા સુપના હે મધરાતી, એસા સુખ સંસારી રે;  
નેન બોલકર દેખ દીવાના, અંતે બડી ખુવારી રે. „  
કંચન સરખી કાયા બની હે, મંજન ખૂખ સમારી રે;  
કહે નીરાંત હરિનામ નહિ મુખમે, વા મુખમે રજ ડારી રે. „

( ૭ ) પદ.

મન માયા કે મનની માયા, એ તો મોટી આંટી  
મનવા રાગ બડા બિરાજે, પકડે ડાલે ઘાંટી. ટેક.

...

...

...

...

...

## ( ૮ ) મહ રાગ આશાવરી.

રામ રસ પીવે સો જન પૂરા, શતમે કોઇ શૂરા. ટેક.  
 રામ રસ ને પ્રેમ પિયાલા, પાકા પાત્ર ના ફૂટે;  
 આપ પીએ ઔરનકુ પીલાવે, તલભરતામેં નવ ખૂટે. રામરસ.  
 રસ મતખાલા રૂપ બખાણું, મગન રહે મનમાંહી;  
 ત્યાગી તનકી શુદ્ધ ખિસારી, છાક ચઢી ભય નાહી. „  
 મગન ગુફામેં યોગાન ગિયાનકા, આપ રહે એકિલા;  
 અન્ય દેવ વાકે દિલ નાહી, નહિ ગુરૂ નહિ ચેલા. „  
 ... ..

## ( ૯ )

મૂરખા સ્ત્રીમાં તું લખધાણો, હરિનો વિવેક ના પીછાણ્યો;  
 મૂઠ રસ્તો તેં ના જાણ્યો, મારી મારી કરી સુખ માણ્યો. ટેક.  
 ... ..  
 દૂજી ખાત વાકો નહિં જાણુ, વાકો છોડો કરવો પિછાણુ;  
 કર્મ જોગી મિલે નારી સારી, જાણો ભવમે દિયા ખુરાડી. „  
 મજે કુભારજી જે નારી, જ્ઞાની માને તેને સારી;  
 શિષ્યો જાકી નારી ભુંડી, વાકી દશા જાનો રૂડી. „  
 હરિ નામ કદિ સમરાવે, વાકે પ્રસાદસે હરિ પાવે,  
 સારી તેતો જાણો બલા, નીરાંત સત્ય કે'છે ભલા. „  
 ... ..

ગુરૂ કેવો જોઈએ તથા તેની પ્રતિ શિષ્યે કેવો ભાવ રાખવો જોઈએ એ વીશે કવિતા વાંચવા લાયક છે.

એજ પંક્તિમાં જોજો ભક્ત આવે છે. એ કાઠીઆવાડનો વત્ની હતો તેથી એની ભાષા શુદ્ધ ગુજરાતી નથી. ઘણે ઠેકાણે કાઠીઆ-  
**જોજો.** વાડી ભાષા વાપરી છે. એના આખખા પ્રસિદ્ધ છે. હજુ પણ કાઠીઆવાડના ભિખારી હાથમાં તંપુરો લઈને જોજના આખખા તથા વૈરાગ્યની કવિતા ગાય છે. જોજની કવિતામાં વૈરાગ્ય, નીતિબોધ તથા

ભક્તિ પ્રધાન છે. એણે જુદા જુદા રાગોમાં કવિતા કરી છે. “ નાથ મોરી અરજ સુણો અવિનાશી. ” એ દ્રોપદીના મુખની એની હોરી પ્રસિદ્ધ છે.

અંગ્રેજી ટીકાકારોની કવિતાની વ્યાખ્યા પ્રમાણે આ બધા ભક્ત કવિઓની જ્ઞાન તથા નીતિબોધની કેટલી કવિતા સારી કવિતા કહેવાય નહિં એક ટીકાકાર કહે છે—“ To be consciously didactic is incompatible with the true poetic gift For whatever of great value comes from a poet is not that which he wills to say but that which he can not help saying, that which some higher power, call it nature or what you will, dictates through his life as through an oracle ” એમ છે તો જ્ઞાની કવિઓની કેટલી અંતરોર્મિની કવિતા છે તે ઉત્તમ કવિતા છે એમ કોણ કયુલ કરશે નહિં ?

ભક્ત કવિઓમાં પ્રીતમદાસ સંઘેસરના ભાટની કવિતા પણ ઠીક છે.

એની કવિતા ખુદા શૃંગાર ભાવવાળી નથી પણ શુદ્ધ પ્રેમ-પ્રીતમ. ભક્તિ દર્શાવનારી છે. એ ચરોતરનું રત્ન ગણી શકાય. એના મુખ્ય ગ્રંથો નીચે પ્રમાણે છે:—

સરસગીતા; ગુરમહિમા; એકાદશસ્કંધ; દાણુલીલા; તિથીઓ, વારો, કક્કા, કૃષ્ણ જન્મ વધાઇ; અધ્યાત્મ રામાયણ; જ્ઞાનભાસ; જ્ઞાનગીત; શૃંગાર તથા વેદાંતનાં પદો,

એજ અરસામાં બીજા ભક્ત તથા જ્ઞાની કવિઓ ઘણા થઈ ગયા છે,

ને તેમાંના કેટલાની કવિતા સારી છે. એ કવિઓનાં નામ તથા

પરચુરણ તેમના પ્રસિદ્ધ થયેલા ગ્રંથોનાં નામ નીચે આપ્યાં છે. એમાંના કવિઓ. કેટલાના જન્મ તથા મરણના વખતની ખબર પડી નથી.

- (૧) ગોપાળદાસ—બ્રહ્મજ્ઞાની, સુરતનો વત્ની સં. ૧૭૦૬ માં હૈયાત હતો. એના ગ્રંથો—ગોપાળગીતા; ખુદ્દિ વહુને શિખામણ વીશે પદો વગેરે છે.
- (૨) હરિરામ—ભક્ત કવિ, સુરતનો વત્ની, સં. ૧૮૮૦ માં હૈયાત હતો, એના ગ્રંથો—સીતા સ્વયંવર; રૂકિમણી સ્વયંવર; કૃષ્ણવિરહનાં પદ.
- (૩) અહ્લાનંદ, સ્વામીનારાયણ પંથનો સાધુ, ભાવનગર પાસે ગઢડા ગામમાં રહેતો હતો; એના ગ્રંથો—દાણુલીલા; અહ્લવિલાસ; ગુજરાતી તથા હીંદુસ્થાની પદો.
- (૪) મનોહર સ્વામી—ભાવનગરનો વડનગરો નાગર ગૃહસ્થ. એનો જન્મ

સં. ૧૮૪૪ માં તથા મરણ સં. ૧૯૦૧ માં થયું હતું. એના ગ્રંથો—મનહર કાવ્ય.

- (૫) હરિભટ—વડોદરાનો વત્ની, સં. ૧૮૮૫ માં હયાત હતો. એણે દાતા હરિનો પંથ ચલાવ્યો છે. એના ગ્રંથો દશમલીલા; હાલરકું તથા પદો.
- (૬) બાપુ, ધીરાભક્તનો શિષ્ય, મિયાગામનો વત્ની હતો. એણે ભજન, કીર્તન, ગરબીઓ કરી છે.
- (૭) શિવાનંદ—સુરતનો વડનગરો નાગર. એણે સન્યાસી થયા પછી પોતાનું નામ જીવરાજ રાખેલું. એમનાં કાવ્યો—જીવને શિખામણ, કૈલાસ-વર્ણન; ઇશપ્રતાપ, આર્તિઓ, કીર્તનો અને પૂજન.
- (૮) રણછોડ ભક્ત—એનાં કાવ્યો—રણછોડજીનો ગરબો; રાધા વિવાહ; રામાયણ; રાધિકાના રૂપણાની આતુરી; છુટક પદો.
- (૯) હરગોવન—અમદાવાદનો ભટ મેવાડો બ્રાહ્મણ. એનાં કાવ્યો—માતાની સ્તુતિના પદો તથા ગરબા.
- (૧૦) મુકુંદ—કાઠિઆવાડમાં આવેલા આવંડનો પ્રભોરો બ્રાહ્મણ. એની ગુજરાતી તથા હિંદુસ્થાની કવિતા કાઠિઆવાડમાં પ્રસિદ્ધ છે.
- (૧૧) ભવાન ભક્ત—ખંભાતનો સાધુ.
- (૧૨) રઘુનાથદાસ—એના ગ્રંથો શ્રામદ્ભાગવત; રામાયણ; દ્રુવાખ્યાન; ઓચ્છવ કીર્તનનાં પદો, છંપા, સવૈચ્યા અને ગરબીઓ.
- (૧૩) મુક્તાનંદ—એના ગ્રંથો—ઉદ્ધવગીતા; સતીગીતા; ધર્માખ્યાન; રૂક્મણી-વિવાહ; કૃષ્ણપ્રસાદ; વિવેકચિંતામણિ; શિક્ષાપત્રી; ધર્મામૃત; સંત-સમાગમ; શૃંગાર તથા ભક્તિનાં પદો.
- (૧૪) પ્રેમાનંદ સ્વામી—વડતાલનો સ્વામીનારાયણનો સાધુ. એના ગ્રંથો:—તુલસીવિવાહ; થાળ તથા ગુજરાતી તથા હિંદુસ્થાનીમાં પદો.
- (૧૫) રામકૃષ્ણ.
- (૧૬) ગોવિંદદાસ—સત્યભામાનું રૂપણું.
- (૧૭) જશવિજય—જૈન કવિ.
- (૧૮) નિષ્કુલાનંદ.
- (૧૯) દયાળ.
- (૨૦) પુરૂષોત્તમ—ભરૂચ જીજ્ઞાનો વત્ની, જાતે રજપૂત, નીરાંતનો શિષ્ય.
- (૨૧) વલ્લભભટ—એનાં કાવ્ય બહુચરાનો રંગ તથા પદો.
- (૨૨) નરભેરામ—પેટલાદ પાસે પીઠીજીમાં જન્મ સં. ૧૮૨૪. જાતે મોઢ

આહ્વાણ. અમદાવાદ પાસેના ગોમતીપુરનો રહીસ. એનાં કાવ્યો:—  
લૂંટાયા વાશે; રણછોડ સ્તુતિ મરણુતિથી; બોડાણાની મૂછના પદો.  
બીજમ સ્તુતિ; કાલવધ; રાસલીલા; ગજેન્દ્ર મોક્ષ; વામનાખ્યાન;  
કૃષ્ણવિનોદ; નાગદમણ.

(૨૩) કૃષ્ણારામ.

(૨૪) દેવાસાહેબ.

(૨૫) ડુંગર આરોટ.

(૨૬) નાનો.

(૨૭) ખુટીઓ ભક્ત.

(૨૮) શાંતિદાસ.

(૨૯) મીડો—લીંબડીનો વત્ની. એનાં કાવ્યો:—કૃષ્ણલીલા અને જ્ઞાનનાં પદો.

(૩૦) દીપવિજય—જૈન કવિ.

આજ અરસામાં સ્ત્રી કવિઓ થઈ ગઈ છે. તેઓની કવિતા પણ કૃષ્ણ  
ભક્તિ, જ્ઞાન તથા વૈરાગ્ય વીશે છે. કેટલીક કવિતાની ભાષા  
શ્રી કવિઓ. મધુર તથા શુદ્ધ છે. એ સ્ત્રી કવિઓમાં વણારસીઆઈ,  
જગનાઆઈ તથા ગિરગનાઆઈ નીરાંત ભક્ત કવિની શિષ્યો  
હતી. વણારસીઆઈ એક આગ વિધવા આહ્વાણી હતી. બીજી સ્ત્રી કવિઓ  
દીવાળીઆઈ, કૃષ્ણાઆઈ, રાધાઆઈ તથા પુરીઆઈ છે. એમની કેટલી કવિતા  
પ્રાચીન કાવ્યમાળામાં તથા અદ્યત્તકાવ્યદોહનમાં છપાઈ છે.

બીજા ભક્ત કવિઓ જેના જન્મમરણ કાળની ખબર પડતી નથી તથા  
જેમની કવિના હજી પ્રસિદ્ધ થઈ નથી એવા ઘણા છે તેમનાં  
પરચુરણ નામ—પોદા; દારકો ભક્ત; રૂપરામ; દુર્ગાદાસ; નાથસ્વામી; માધ-  
કવિઓ. વદાસ; પુરૂષોત્તમ; જીવન; રઘુરામ; રવિદાસ; કુબેર; લક્ષ્મીદાસ.

ઓગણીસમી સદીના બીજા ભાગમાં મુખ્ય કવિઓ બે થઈ ગયા છે.  
નર્મદાશંકર તથા દલપતરામ. નર્મદાશંકર સુરતમાં જન્મ્યા હતા  
૧૮ મી ને જાતે વડનગરા નાગર આહ્વાણ હતા. નવલરામે એમનું જીવન  
સદીના વૃત્તાંત લખ્યું છે ને તે નર્મ કવિતામાં આપ્યું છે એટલે અ-  
બીજા હોંઆં કહેવાની જરૂર નથી. એમને મરણ પામ્યાં ને ૧૭ વર્ષ  
ભાગના થયાં છે. નર્મદાશંકર અને દલપતરામ એ બે કવિમાંથી કોની  
કવિઓ. કવિતા ઉત્તમ એ વીશે ઘણાં વર્ષપર મુંબાઈમાં તથા ગુજરાત-  
માં ઘણી ચર્ચા ચાલી હતી. બન્ને પક્ષના પોતાના ઇશ્તિની કવિતા

વખાણુતા અને સામાની કવિતા વખોડતા. હવે એ તકરાર પુરી થઈ છે. નવલરામ બહેની કવિતાનું વાસ્તવિક સ્વરૂપ કહે છે તે નર્મદાશંકર બરાબર છે: “ દલપતરામની કવિતા શાંતબુદ્ધિની, વ્યવહાર- તથા દલપ- માં કુશળ, ચતુરાઈની ભરી અને સભારંજની છે. કાષ્ઠપિણુ તરામની રસની ભસ્તી એ આ કવિતાને મન ગાંડાઈ છે. સંસારનું કવિતાની શાંત બુદ્ધિથી અવલોકન કરવું અને તેમાંથી વ્યવહારોપયોગી તુલના. બોધ લેવો એ દલપત શૈલીને સાથી વધારે રૂચિકર છે.

એની કવિતામાં ઠાઉકું હાસ્ય ( humor ), મર્મખાંડ કટાક્ષ ( wit ), વાણીની મીઠાસ અને રચનામાં વિવિધ પ્રકારનું આતુર્ય છે. નર્મદાશંકર સભાને રંજન કરવા નહિં પણ પોતાના અંતરનો ઉભરો બહાર કાઢવાને કવિતા કરે છે. એની કવિતામાં સ્વભાવ તથા શાસ્ત્રનું બળ ધણું પણ આતુર્યનું થોડું. દલપત શૈલી સભારંજની આતુર્યશૈલી કહેવાય, નર્મદાશંકર શૈલી ભસ્ત કહેવાય. ” દલપતરામની કવિતાના ઉત્તમ નમુના ઘણા થોડા મળી આવે છે. નર્મદાશંકરની કવિતામાંથી ઉત્તમ કવિતાના નમુના ઘણા મળે છે. જે કવિ લોકોને ખુશ કરવાના પ્રધાન હેતુથી કવિતા કરે તેની કવિતા ઉત્તમ શી રીતે થઈ શકે? અંદરથી ઉભરો આવે નહિં ત્યાં લગણુ ખરી ઉત્તમ કવિતા થઈ શકે નહિં. દલપતરામની સરસમાં સરસ કવિતા નર્મદાશંકરની ખીજી પંક્તિની કવિતા સાથે બરાબરી કરી શકે એવી છે. ગુજરાતી વાંચનમાળાની ચોપડીઓમાં જે ૬૦ ૬૦ ડાની કવિતા આપી છે તે જે દરેક ગુજરાતી નિશાળમાં શીખેલાંને જાણીતી છે તેને કવિતા કોણુ કહે? પદ્યમાં વિચાર કહેવાને બદલે જાણુ ગદ્યમાં શબ્દો ગોઠવીને કવિતા કરી હોય એમ જણાય છે. Carlyle કહે છે: “ The poet who could merely sit on a chair and compose stanzas would never make a stanza worth much. ” એવાજ પ્રકારની દલપતરામની આ કવિતા છે.

નર્મદાશંકરની શૃંગાર રસની કેટલી કવિતા ઉઘાડી તથા હદ બહારની છે. પણ શૃંગાર રસની કવિતામાં થોડી ધણી મર્યાદા લોપાયા નર્મદાશંકર વિના કેમ રહે? ભક્તિભાવે નરસિંહ મેહેતા તથા ખીજા જુના કવિઓએ કૃષ્ણ વીશે જે કવિતા કરી છે તેમાં પણ કેટલે ઠેકાણે ઉઘાડે શૃંગાર રસ વર્ણવવામાં આવ્યો છે તો એકલો શૃંગાર



વર્ણવવામાં આવે તેવી કવિતામાં વખતે છુટ લીધા વિના કેમ ચાલે ? આ માપથી તપાસતાં નર્મદાશંકરની કવિતા વીશે જે કેટલા લોકો ટીકા કરે છે તથા એની કવિતા વાંચતાં અભગ્રય છે તે બ્યાજખી નથી. કોઈપણ કવિની કવિતા વીશે વિચાર કરતાં તેની એકંદર કવિતા કેવા પ્રકારની છે તે જોવાનું છે. કોઈ કવિની કવિતામાંથી થોડી વાંધા ભરેલી કવિતા વીણી કાઢવી ને તેને માટે તેની બધી કવિતા વખોડવી એ બરાબર ન્યાય કહેવાય નહિં.

નર્મદાશંકરે ગુજરાતની ભાષાને નવું રૂપ આપ્યું છે. એના સંસાર-સુધારાના લખાણથી આખા ગુજરાતમાં ખગભગાટ થઈ રહ્યો હતો. એના ગદ્યગ્રંથો વીશે આ ઠેકાણે વિવેચન કરવાનું નથી. એનું ઋતુવર્ણન એ એક ઉત્તમ કાવ્ય છે. ઋતુ વીશે સંસ્કૃતમાં કાળીદાસ વગેરે કવિઓએ ઘણું લખ્યું છે. તે છતાં પણ નર્મદાશંકરે દરેક ઋતુમાં ઇશ્વરી લીલામાં કેવા કેવા ફેરફાર થાય છે તેનું વર્ણન કર્યું છે તે વાંચવા લાયક છે. એ કાવ્યની ભાષા સરળ છે તથા સૃષ્ટિ સૌંદર્યનું વર્ણન ભવ્ય છે.

એની વીર રસની તથા નીતિની કવિતા પણ ઘણી સારી છે. પોતાના પિતાના મૃત્યુકાળ વખતે જે શોકોદ્ગારની કવિતા એણે બનાવી છે તે વાંચીને કોની આંખમાંથી આંસુ પડ્યા વિના રહેશે ? “ નર્મદ આખરે ધૂળે ધૂળ ” એ કવિતા વાંચીને કોનું હૃદય પીગળશે નહિં ? “ રસિકડાં શોક ન કરશે આજ ” એ વાંચીને કોણ દલગીર નહિં થશે ?

નર્મદાશંકરે જુદા જુદા રાગોમાં તથા વૃત્તોમાં કવિતા કરી છે. એણે જે લાવણી કરી છે તે એની ખાસ છે. એ લાવણીઓપરથી જણાય છે કે એ બનાવતી વખતે એનું લોહી ખરેખર ઉકળ્યું હશે. એ લાવણીની પદ્ધતિ જુદાજ પ્રકારની છે.

એણે જે ખરી લાગણીની તથા અંતરોર્મિની કવિતા કરી છે તે સૌથી શ્રેષ્ઠ છે. જ્યાં કોઈ પણ પ્રસંગ લઇને તથા વિચાર કરીને કવિતા કરી છે તેમાં કિલ્લતા છે.

દયારામ તથા નર્મદાશંકર બન્નેને સરખે દરજ્જે ગુજરાતના ખાચરન ની ઉપમા આપવામાં આવે છે તે યથાર્થ છે.

નર્મદાશંકરની કવિતાને નવલારામે સૌથી પહેલે નંબરે મુકી છે. ફક્ત પ્રેમાનંદની કવિતા નર્મદાશંકરની કવિતા જોડે બરાબરી કરી શકે એવી છે; બાકી ગુજરાતના કવિઓ દયારામ, સામળ, નરસિંહ મેહતા એ બધાની

કવિતા નર્મદાશંકરની કવિતાથી ઉતરતી છે એમ નવલરામનો મત છે. એ મત ઘણા લોકો સ્વીકારવા આનાકાની કરશે. પ્રેમાનંદ કરતાં નર્મદાશંકરની કવિતા ચઢતી છે કે નહિં તેનું નિરાકરણ કરવું મુશીબતનું કામ છે. પેહેલા વર્ગના બીજા કવિઓ કરતાં એની કવિતા શ્રેષ્ઠ છે એમ કહેવું ખોટું નથી.

એણે દરેક રસની કવિતા કરી છે. ઇશ્વર સંબંધી, નીતિ સંબંધી, દેશ-ભિમાન સંબંધી, સ્ત્રી શિક્ષણ સંબંધી, ગ્રામ તથા સૃષ્ટિ સૌંદર્ય સંબંધી ઘણી કવિતા કરી છે. ને તે બધી નર્મ કવિતામાં છપાઈ છે. નવલરામ કહે છે “ નર્મ કવિતાનું પુસ્તક જોટલું મસ્ત શૃંગારના ભોગીને તેટલુંજ ઉછળતા સુધારકને, અને જોટલું ઉછળતા સુધારકને તેટલુંજ વિચારવંત દેશહિતૈષાને પ્રિય છે. સ્વાતંત્ર્ય તથા દેશભક્તિનું મસ્ત પાન કરવાનું તો આખા ગુર્જર કાવ્ય પ્રદેશમાં આજ વિરલું સ્થળ છે. ”

નર્મદાશંકરની કવિતાથી મોડ પામી ઘણા તરણ પુરૂષો એની પાછળ ગાંડા થઈ ગયા હતા. ને સુરતમાં ‘ સરસ્વતી મંદીર ’ એ નામનું એમનું મકાન છે ત્યાં કવિ પાસે ઘણો વખત જતા તથા એની પાસે શીખતા. એમના એ ત્રણ શિષ્યો કવિ થઈ ગયા છે, જેવા કે વિજયાશંકર તથા સવિતાનારાયણ, જેમની કવિતાના અંથો વિજયવાણી તથા સવિતા કૃત કવિતા છે.

દલપતરામની કવિતા ઘણે ભાગે પૈસા મેળવવા માટે, કોઈ મ્હોટા પુરૂષને ખુશ કરવા માટે અથવા અમુક પ્રસંગ માટે લખા-  
**દલપતરામ.** યલી માલમ પડે છે. જે કવિ આવા પ્રસંગ માટે કવિતા કરે તેની કવિતા ઉંચ્યા પ્રકારની કેમ થઈ શકે ? એક અં-

ગ્રેજી ટીકાકાર કહે છે : “ To pretend to construct a beautiful poem is as if one were to try to construct a tree. In a poet, effort is tantamount to condemnation, for it implies the absence of inspiration. ” આ ટીકા દલપત-રામની કેટલી કવિતાને બરાબર લાગુ પડે છે. મીલની ટીકા પણ લાગુ પડે એવી છે;—મીલ કહે છે:—“ A poet may write poetry not only with the intention of printing it, but for the express purpose of being paid for it; that it should be poetry, being written under such influences, is less probable; not, however, impossible. ” આગળ મીલ

કહે છે “ When a poet turns round and addresses himself to another person, when the expression of his emotions, is tinged also by that desire of making an impression upon another mind, then it ceases to be poetry and becomes eloquence.” પોતાના અંદરના ઉભરા બહાર કાઢવા માટે એમણે થોડીજ કવિતા લખેલી છે. એમણે ઋતુવર્ણન તથા સૃષ્ટિ સૌંદર્યનું વર્ણન કર્યું છે પણ તે કેવું નીરસ લાગે છે. એમની કવિતામાં ગૂઢાર્થ તો કંઈ માલમ પડતો જ નથી. ઉત્તમ કવિઓની કવિતા જુદી જુદી વાર વાંચ્યાથી જેમ નવા અર્થો તથા ખુબીઓ આપણી નજરમાં આવે છે તેમ એમની કવિતામાં થતું નથી. એમની કવિતા વાંચીને જે સરળ અર્થ અથવા અલંકાર પહેલ વહેલો નજરે પડે તેજ.

એમણે ઉપદેશ તથા નીતિ માટે જે કવિતા કીધી છે તે સારી છે. પણ એ કવિતાઓમાં જે વિચાર દર્શાવ્યા છે તે કંઈ નવા નથી, દરેક ધર્મને માન્ય છે. એ વિચારો ગદ્યમાં કહ્યા હોત તો ઓછી અસર થાત નહિ; કવિતામાં મુક્યા છે તેથી કંઈ વધારે ખૂબી આપી નથી. નીતિનાં વાક્યોને પણ મહાન કવિઓ એવી ખૂબીથી મુકે છે કે તેની છાપઆપણા મનમાં પડી રહે છે. ગુજરાતમાં જ્ઞાની તથા ભક્ત કવિઓ થઈ ગયા છે તે તેમણે જે નીતિ સંબંધી કવિતા કીધી છે તેના કરતાં દલપતરામની કવિતા ઉતરતી પંક્તિની છે. એમણે એમના નીતિના વિચારોના નિબંધ ગદ્યમાં લખ્યા હોત તો વધારે સાફ થાત. ભક્તિ વીશે લાગણીથી ઉભરાઈ જતી કવિતા કરી નથી. એમને એલેક્ઝેન્ડર પોપ કવિની ઉપમા આપી શકાય. કારણ કે બન્ને એ શબ્દ રચનાપર ઘણું ધ્યાન આપ્યું છે. પોપની પઠેમ દલપતરામે પણ નીતિ તથા ઈશ્વર વીશે ઘણું ભાગે કવિતા કીધી છે.

એમનામાં તર્કશક્તિ હતી પણ તે સામળ જેવી નહિ. કલ્પિત વાર્તાઓ જોડી કાઢીને એમણે ઉપદેશ આપ્યો હોત તો એ સામળની પંક્તિમાં આવત. એમણે દારૂપસ વિલાસમાં કવિઓ તથા ભાટોના જે પ્રસંગ આપ્યા છે તથા તેમને મ્હોંડે કવિતા બોલાવી છે તે છેક કૃત્રિમ લાગે છે. જાણે એમને જે વિચાર દર્શાવવા હતા તે તાણી તુસીને ખીજ પાત્રો પાસે બોલાવ્યા હોય એમ જણાય છે.

એમની ભાષા સરળ તથા શુદ્ધ છે. વર્ડઝવર્થ કવિનો કવિતાની ભાષા કેવી જોઈએ એ બાબત અભિપ્રાય એવો હતો કે સાધારણ રીતે જે ભાષા

બોલવામાં આવે તેજ કવિતામાં વાપરવી જોઈએ. તેજ પ્રમાણે દલપતરામે સાધારણ લોકો વાતચિતમાં જે ગુજરાતી ભાષા વાપરે છે તેજ ભાષા વાપરી છે અને તેથી ગુજરાતમાં ઘણા લોકો એમની કવિતા વાંચે છે. સંસ્કૃત શબ્દો ગમે તે રીતે દાખલ કરવા યત્ન કર્યો નથી. એમની અવલોકન શક્તિ સૂક્ષ્મ હતી તથા સંસાર વ્યવહારનું સાંજે જ્ઞાન હતું એ એમની કવિતાપરથી જણાય છે. એમનું પિંગળશાસ્ત્રનું જ્ઞાન સાંજે હતું. એમની કવિતામાં અલંકારો તથા શબ્દ રચનાનાં આતુર્ય ઘણાં છે.

એમની કવિતામાં હાસ્યરસ તથા શાંતરસ ઘણો છે. એમની કર્ણુ-રસની કવિતા એવી ક્યાં છે કે વાંચનારનું મન દ્રવી જાય ને અશ્રુની ધારા વહી જાય. એમનાં સારામાં સારાં કાવ્યો દારબસવિરહ તથા વૈતચરિત્ર ગણાય છે ને તે કર્ણુ રસનાં છે.

ઋતુવર્ણનની કવિતામાં એમની સૂક્ષ્મ અવલોકન શક્તિ ઠેકાણે ઠેકાણે માલમ પડે છે. દરેક ઋતુમાં થતા સૃષ્ટિ-સૌંદર્યના ફેરફાર તથા ગુજરાતના લોકોની રીતભાતનું વર્ણન સાંજે કર્યું છે. એ વર્ણનમાં એમની ઉપમાઓ તથા અલંકારો નવીન પ્રકારનાજ છે. સમુદ્રને કેપની ઉપમા આપી છે ને તેમાં સૂર્યખિંબ રેસિડન્ટ હોય એમ કલ્પના કીધી છે; આકાશને મોટાં તળાવની ઉપમા આપી છે ને ચંદ્રખિંબ તેમાં કાચબો હોય એમ કલ્પના કીધી છે. એકંદર રીતે જેતાં ઋતુવર્ણન સાંજે તથા સરળ કાવ્ય છે.

દલપતરામે એવો મોટો એક પણ ગ્રંથ લખ્યો નથી. છુટક છુટક વિષયપર છંદ દોહરા, ગરબીઓ, પદ તથા વૃત્તોમાં કવિતા કીધી છે. એમની ગરબીઓની રચના સાદી તથા મીઠાસવાળી છે. ઇશ્વર તથા ભક્તિ વીશે કવિતા કરી છે તે પણ સારી છે.

કવિતા નીતિ તથા ઉપદેશ વીશેજ કરવી જોઈએ એવો જેમનો અભિપ્રાય તે શૃંગાર તથા પ્રેમની કવિતા શી રીતે કરી શકે ? તે છતાં એમણે શૃંગારની થોડી હોરીઓ લખી છે. એમણે જે શૃંગાર લખ્યો છે તે હૃદય અંદરનો છે. શૃંગાર રસની કવિતા કેવી જોઈએ તે બાબત એમનો મત એવો હતો કે બેહેન, મા આગળ તે કવિતા વાંચવામાં આવે તો કોઇને લજ્જા પામવાનું કારણ રહે નહિં. એમણે શૃંગારની થોડી કવિતા લખી છે પણ તે રસથી ભરપૂર છે.

સ્ત્રીઓને શિખામણની ગરબીઓમાંના વિચારો ઘણા ઉત્તમ છે. ગરબીઓમાં એમનાં અંતરની ઉર્મિઓ દેખાય છે તેથી એ ઉત્તમ કવિતા છે.

સીતાને પાત્ર લઇને ગરબીઓ કરી છે તેમાં કશ્ચારસ ઠીક ઝમાવ્યો છે. સીતાના કાગળોમાંનું વિરહવર્ણન ચિત્તવેધક છે. સીતા પરણીને ઉઠ્યાં પછી સખીઓ પ્રતિ હરખની ઉક્તિ કરો છે તે સરસ છે. રામ તથા લક્ષ્મણ વનમાં જતાં સીતાને કહેલાં વચનનું ધોળ કશ્ચાત્મક છે.

નર-ભ્રમરને ઉપદેશ, એ નીતિમાં ચાલવા વીશે અન્યોક્તિવાળું ધોળ, તથા મોચીના પથ્થરને શિખામણનું ધોળ બન્ને સારાં છે.

એમના વખતમાં સંસાર સુધારાનો ખૂબ પવન વાયો હતો. તેમાં એ પણ તણાઈ ગયા હતા. એ વખતમાં અંગ્રેજ નિશાળો તથા પાઠશાળા નવી જ નીકળી હતી. તેમાં કેળવણી પામેલા યુવાનોના મગજો નવી તરેહની કેળવણીથી તથા પાશ્ચાત્ય દેશની રીતભાત જાણ્યાથી ઉંચે ચઢી ગયાં હતાં અને તેને લીધે આપણા દેશના રિવાજો, સંસાર બંધન તથા ધર્મ સંબંધી વિચારો ખોટા છે એમ સિદ્ધાન્ત કરી બેઠા હતા. સુધારક વર્ગ જીની રીત-ભાતો એક સપાટે ઉડાવી દેવા તૈયાર થઈ ગયો હતો. આ સ્થિતિ એ કાળના વર્તમાન પત્રો તથા ગ્રંથો પરથી જણાઈ આવે છે. બાળ લક્ષ્મ નહિં કરવાં, વિધવા વિવાહ કરવો, સ્ત્રીઓ તથા બાળકોને કેળવણી આપવી, જીના વહેમો કાઢી નાંખવા વગેરે બાબતમાં એમના મત સુધારાની તરફેણમાં હતા. એ વખતમાં વૈશ્ણવી સંપ્રદાયના મહારાજ સામા હુમલા થવા માંડ્યા હતા. એમનાં કાવ્યમાં મહારાજોને શીખામણની કવિતા છે, તેપરથી જણાય છે કે એ એમના પંથનો ચાલતો ધર્મ માનતા નહતા. એમણે નિરાકાર તથા સાકાર ઇશ્વરનું વર્ણન કર્યું છે. બહુ રૂપી ઇશ્વરની એમણે સ્તુતિ કરી છે તેના વિચાર ઉત્તમ કહેવાય નહિં. એ કવિતામાં ઇશ્વરની બ્રહ્મણ, ક્ષત્રિય, વૈશ્ય, કણ્ઠી, કુંભાર, હનુમ તથા બાળગરૂડે સ્તુતિ કરી છે. ઇશ્વરને હનુમ જોડે સરખાવવો એ કલ્પના એમનેજ સુઝે. કેટલી વખત એમના વિચાર હલકા તથા અસંસ્કૃત માલમ પડે છે.

દલપત કાવ્યમાં નીચેના વિષયપર કાવ્યો એમણે કરેલાં છે:—

ઋતુ વર્ણન, અંગ્રેજ રાજ્ય પ્રકરણ; હુન્નરખાનની ચઢાઈ; સંપલક્ષ્મી સંવાદ, ઇશ્વર તથા ધર્મ સંબંધી, સંસ્થાન સુધારા વીશે, ફારબસ વિલાસ, ફારબસ વિરહ, જનસ્વભાવ વીશે, લક્ષ્મીસંબંધી, વેનચરિત્ર, પદ તથા ગરબીસંગ્રહ.

એમના વખતમાં હીરાચંદ કહાનજી કરીને કવિ થઈ ગયા છે.

હવે આધુનિક કવિઓ વાશે બે બોલ બોલીએ. હાલના પ્રસિદ્ધ કવિઓ

રા. રા. ગોવર્ધનરામ ત્રીપાઠી, નરસિંહરાવ બોળાનાથ દીવે-  
આધુનિક ટીઆ; દોલતરામ પંડ્યા, તથા મરહૂમ હરિલાલ હર્ષદરામ  
કવિઓ. ક્રુવ, ખાલાશંકર ઉદાસરામ તથા મણિલાલ નલુભાઈ છે.

ગોવર્ધનરામની કવિતા એમનાં કાવ્ય સ્નેહમુદ્રામાં તથા સરસ્વતીચંદ્રમાં  
છુટક છુટક કવિતાઓ છે તે છે. ખીન્નાં કાવ્યો હશે પણ  
ગોવર્ધનરામ. તે પ્રસિદ્ધિમાં આવ્યાં નથી. સ્નેહમુદ્રાની કેટલી કવિતા ઘણી  
ઉત્તમ છે. કેટલે ઠેકાણે ભાષા ઘણી ક્લિષ્ટ તથા સંસ્કૃતમય

છે તેથી સાધારણ બહેલા માણસથી સમજી શકાય એવી નથી. સંસ્કૃત  
બહેલાને પણ વિચાર કરવો પડે એવી છે. આમ થવાનું કારણ એ લાગે  
છે કે એમના વિચાર એવા ગહન તથા ઉંડા છે કે સૂક્ષ્મ વિચાર કર્યા વિના  
કવિતા ભાગ્યેજ સમજી શકાય. અમની કવિતા અંગ્રેજ કવિ શેલીની કવિ-  
તાને ઘણે ભાગે મળતી આવે છે. એમને ગુજરાતના શેલીની ઉપમા આ-  
પીએ તો ખોટું કહેવાય નહિ. શેલી માટે એક ટીકાકાર કહે છે:—“ His

mystic idealism renders him obscure, and his imagery  
is sometimes accumulated till both precision and effect  
are lost, and the poet becomes harsh and involved  
in expression. One striking peculiarity of his style  
is his constant personification of inanimate objects. ”

આ ટીકા ગોવર્ધનરામની કવિતાને બરાબર લાગુ પડે છે. કવિતા કેવી જો-  
ઈએ એ વીશે રસકીનનો મત ધ્યાનમાં રાખીને એમણે કેટલી કવિતા કરી  
હોય એમ ભાસ થાય. રસકીન કહે છે:—“ Were it possible, it  
is not desirable to vanish all obscurity from poetry.  
Not only is obscurity necessary to poetry, it is the  
only apology for writing it. ” એમની કેટલી કવિતામાં શબ્દ

રચના કઠણ છે પણ કેટલી તો એવી સરસ છે ને એવી ખરી લાગણી તથા  
પ્રેરણાથી થએલી લાગે છે કે આપણે વારે વારે વાંચ્યા કરીએ તો  
પણ દરેક વખત નવો અર્થ તથા રસ માલમ પડે છે. એવી કવિતા રસકીન  
જોને ઉત્તમ કવિતા કહે છે તેમાં આવી શકે. રસકીન કહે છે:—“ No  
poetry is worth reading, which is not worth learning  
by heart. To put plain text into rhyme and metre is  
easy; not so to write a passage, which, every time it

is remembered, shall suggest a new train of thought, a new subject of delighted dream. It is this mystic secrecy of beauty which is the soul of the highest art, which only opens itself to close observation and long study."

એમની નીચે આપેલા મથાળાવાળી કવિતા વાંચીને શેલીની કવિતાની બ્રાંતિ કોને નહિં થાય ? - “ કુકડો, ઉષા, નદી, અન્ધતિમિર, તમર, વૃષ્ટિ, પર્વત, સ્નેહનિદાન, વત્સલતા, હીંદીસ્નેહ, વગેરે. સ્નેહમુદ્રાની ઉપરની કવિતા વાંચ્યાથી ગોવર્ધનરામની કવિત્વશક્તિ કેવા ઉંચ્યા પ્રકારની છે તેનો ખ્યાલ આવશે. ઉષાના વખતના આકાશના દેખાવના વર્ણનની નીચેની કવિતા અનુપમ છે.

( જગોરે જસોદાના જીવન ! બહાણુલકું વાયું. દેશીય પ્રભાત રાગ. )

જતી તિમિ તિમિર તતિ ! જગ છોડી જતી ! ( ધ્રુવ. )

છોડી જતી ! સંતાધ જતી ! જતી.

... ..

તિમિરતતિનો પાલવ સાહી ઉભી થઈ બહાલી

લહેર પવનની કમલની સાથે સુતેલી જગી ! તિ०

તિમિરતતિ તો નાશી ગઈ ને લહેર રહી વાઈ,

લહેર કમળનો વાસ ભરીને પાલવમાં લાવી. તિ०

રંમણાય એનો સ્પર્શ જગતને આનન્દ દે આજે,

ફરફર કરતો કલાપ પેલો મોર જીવો નાચે. તિ०

ઉતરી રસદથી, લહેરને ભેટી, મોરલડો મ્હારો,

તેના રંગોથી રંગેલો દહ વનને વાગો. તિ०

બહાર નીકળ ! માનવ, અત્યારે કર ત્હાડી આંખો !

મોરલીઆના કંઠનો રંગી પર્વત આ આંખો. તિ०

સૂર્ય વિના આ તેજતણો પટ કોમળ જો મ્હારો,

દુધભર્યા બાળકના દાંતની તુલ્ય ન એ લાગ્યો ? તિ०

બાળકના કર સમ રમતી આ છોડતણી હારો,

બાળક સમ વેલીયો નાચે ગ્રહી પવનની આંગળીઓ ! તિ०

વન આખામાં રમવા મ્હારે રમકડાં મુક્યાં,

ઉપર પડી પડી મ્હારાં ઉઠાડ્યાં, પંખીઓ ઉડ્યાં ! તિ०

કોમળ તેજ તાણું ઝભણું આ પ્હેરાવ્યું મુને,  
 નદી પટ પર ને રણુની રેતમાં આળોટું હું તે. તિ૦  
 વિમળ દશા આ બાળ સુખની અમર ન રહેવાની,  
 તાત-રાવએ ઉચે મુને લેવા હવે માંડી! તિ૦  
 કોર કુસુખીનું નભ-પાનેતર સૂર્ય મને આપે!  
 એ પ્હેરવું એ લ્હાવો લેવા-સિદ્ધ એ તો મ્હારે. તિ૦  
 કન્યાવય મુજ ચાલ્યું જતું, આ ધમક ઉરે આવી!  
 પતિ-દિન મ્હારો ઉર ચાપે તે જોઈ હું શરમાઈ. તિ૦  
 ... ..

ખીજા ઉત્તમ કવિ નરસિંહરાવ છે. એમનાં બે કાવ્યો કુસુમમાળા તથા  
 હૃદયવીણા પ્રસિદ્ધ થયાં છે. એ સંગીત કાવ્યો છે.

**નરસિંહરાવ.** એમણે કુસુમમાળાની પ્રસ્તાવનામાં કહ્યું છે કે પા-  
 શ્ચાત્ય દેશની કવિતા કેહેવી પદ્ધતિ પર લખાયલી છે

તે બતાવવા તથા તેવી કવિતા તરફ ગુજરાતના લોકોની રૂચિ કરાવવી એ  
 ઉદ્દેશથી એ કાવ્ય લખ્યું છે. ખીજા એમની કવિતા હજી છપાઈ નથી. એમણે  
 અંગ્રેજી શૈલી પ્રમાણે—Blank verse માં ગુજરાતી કવિતા કરી છે.  
 એમના વિચારો શ્રેષ્ઠ છે તથા ભાષા સુદ્ધ સંસ્કૃતમય છે. એમણે (Nature)  
 કુદરતના વર્ણનની ઘણી કવિતા કરી છે. પહાડ, નદીઓ, પક્ષીઓ તથા  
 સૃષ્ટિ સૌંદર્ય જોવાથી એમના મનમાં જે તરંગો ઉઠ્યા છે તેને કવિતામાં  
 મુક્યા છે. એમની કવિતા કૃત્રિમ નથી. શબ્દ રચના મધુર છે. એમણે અંગ્રેજી  
 કવિઓ શેલી, વર્ડઝવર્થ તથા કીટસની કવિતાનું અનુકરણ કરેલું છે. એમની  
 કવિતા અંગ્રેજી કવિ કીટસની શૈલીની છે, તેથી ગુજરાતના કીટસની ઉપમા  
 આપીએ તો યથાર્થ છે. કેટલે ઠેકાણે શબ્દ માધુર્યમાં અર્થ ગહન થયો છે  
 તેથી એમને જેનો ચિતાર આપવો હોય છે તેની છાપ બરાબર પડતી નથી.  
 એમણે વિષયો એવા લીધા છે કે સહૃદયને એમની કવિતા વાંચ્યાથી આનંદ  
 થાય છે તથા રસદ્ર મધુરશાંત રાગ તથા વિચારમાં ગરકાવ થઈ જાય છે  
 તથા જંજળી વ્યવહારની સૃષ્ટિમાંથી બહાર દોરવાઈ જઈ કંઈ અદ્ભુત  
 ઇશ્વરી સૃષ્ટિમાં રસપાન કરે છે ને મગ્ન થાએ છે.

રા. રા. દોલતરામના બે કાવ્યો સુમનગુચ્છ તથા ઈંદ્રજીત વધ પ્રસિદ્ધ  
 થયાં છે. એમની કવિતા સારી છે. કેટલે ઠેકાણે શબ્દ રચના કઠણ છે.



મરહૂમ હરિલાલ ધ્રુવ તથા બાલાશંકરની કવિતા પણ ઠીક છે ને વાંચવા લાયક છે.

મરહૂમ મણિલાલ નલુભાઈ એ વિદ્વાન હતા તથા એમનું વેદાંતનું જ્ઞાન ઉત્તમ પ્રકારનું હતું. એમણે કેટલાં નાટકો લખ્યાં છે

મણિલાલ તથા સંસ્કૃત નાટકોના તરજુમા કર્યાં છે. એમની કવિતા નલુભાઈ; ઉંચા પ્રકારની કહી શકાય નહિં. ખરૂં જોતાં એમનામાં કવિ કેશવ હર્ષદ કરતાં ધર્મ જ્ઞાનીનો વિશેષ અંશ હતો. એમની કવિતા જોને ધ્રુવ. Mill, poetry of mere Culture કહે છે તે છે.

મીલ કહે છે. "One may write genuine poetry and not be a poet, for whoever writes out truly any human feeling writes poetry." એમની કેટલી કવિતા સારી છે પણ તેથી એ કવિ કહી શકાય નહિં. મીલ કહે છે:—" The difference between the poetry of a poet and the poetry of a cultivated but not naturally poetic mind, is that in the latter, with however bright a halo of feeling the thought may be surrounded and glorified, the thought itself is always the conspicuous object: while the poetry of a poet is feeling itself, employing thought only as the medium of its expression. In the one, feeling waits upon thought: in the other, thought upon feeling. The one writer has a distinct aim, common to him with any other didactic author; he desires to convey the thought, and he conveys it clothed in the feelings which it excites in himself, or which he deems most appropriate to it. The other merely pours forth the over-flowings of his feelings; and all the thoughts which those feelings suggest are floated promiscuously along the stream."

રા. રા. કેશવ હર્ષદ ધ્રુવની કવિતા પણ કંઈક આવાજ પ્રકારની છે. એમણે મુદ્રારાક્ષસ નાટકનું ગદ્યપદાત્મક તથા ગીતગોવિંદ કાવ્યનું પદાત્મક ભાષાંતર કર્યું છે. એમાં એમની કવિતા માલમ પડે છે. એમની ભાષા સં-

સ્કૃતમ્મ છે પણ શુદ્ધ રચના મધુર છે. ગીતગોવિંદ સંસ્કૃતમાં એક ઉત્તમ ગીત કાવ્ય છે તેનું ગુજરાતીમાં ઘણું સરસ અનુકરણ કર્યું છે. એમની બીજી કવિતા હશે પણ પ્રસિદ્ધ થઈ નથી. એટલે આપણે જાણતા નથી કે તે કેવા પ્રકારની છે.

ઉત્તમ ગુજરાતી કવિતા વીશે વિવેચન કરતાં પારસી-ગુજરાતી લખનાર પારસી કવિઓ, જેણે પોતાની મિશ્ર ભાષામાં કવિતા પારસી કરી છે તેમને વીશે વિવેચન કરવાની જરૂર નથી. કેમકે કવિઓ. એ ભાષા શુદ્ધ ગુજરાતી કહી શકાય નહિ, ને એ કવિતા પણ ઉંચી પ્રતિમાં મુકી શકાય નહિ. એમ છતાં ન્યાયની ખાતર બે પારસી કવિઓ મી. મલખારી તથા અરદેશર ખખરદાર એમણે જે કાવ્યો પ્રસિદ્ધ કર્યાં છે તે શુદ્ધ ગુજરાતીમાં છે, વિચારો તથા ભાષા પણ સારી છે એમ કબુલ કર્યા વિના ચાલશે નહિ. એમાંની કેટલી કવિતા ખરા અંતરના ઉભરાની છે તથા કૃત્રિમ નથી. પારસી થઈને આવી શુદ્ધ ગુજરાતીમાં કવિતા કરી છે તેથી બન્નેને અભિનન્દન કરવું ઘટે છે. મી. મલખારી વર્તમાન પત્રકાર તરીકે પ્રસિદ્ધ છે. મી. અરદેશર એક તરણ દમણના વતની છે. મી. મલખારીનાં કાવ્યો સંસારિકા તથા અનુભવિકા છે, તથા મી. અરદેશરના કાવ્યનું નામ કાવ્ય રસિકા છે.

હાલના હયાત કવિઓમાં રા. રા. ઇંદિરાનંદ પંડિત પણ છે. એ જાતે વડનગરા નાગર બ્રાહ્મણ સુરતના વતની છે પણ હાલ કર્ણાટક ઇંદિરાનંદ. ખાતામાં નોકરીને સખમે મુંબાઈમાં રહે છે. જો કે એમણે પોતાની કવિતા છપાવી નથી તો પણ મેં એમની કેટલી કવિતા એમને મ્હોંડેથી સાંભળી છે તે પરથી કહી શકું છું કે એમની કવિતા ઉત્તમ પ્રતિની છે. એ કવિતા છાપવામાં આવે તો એમનું નામ કવિ તરીકે, જે હાલ એમના મિત્રોમાં જ જાણીતું છે, તે ગુજરાતી પ્રજામાં પ્રસિદ્ધિમાં આવશે.

હાલના ઉગતા મુખ્ય કવિઓ રા. રા. મણિશંકર રત્નજી ભટ, બળવંતરાય કલ્યાણરાય ઠાકોર તથા નાનાલાલ દલપતરામ કવિ છે. એમની કવિતાની દૃષ્ટિ કંઈ નવીન છે.

દલપત દુલભ નામનો સુરતનો વતની કવિ થઈ ગયો છે. એના બન્ને

ધીતા ગ્રંથો ભાષ્યભૂષણ તથા સકલશાસ્ત્રનિરૂપણ છે. પેહેલો અલંકાર શાસ્ત્રનો ગ્રંથ છે. એ ગ્રંથો સંસ્કૃત પરથી થયેલા છે.

રા. રા. રણુછોડભાઈ ઉદયરામે તથા છોટલાલ સેવકરામે કેટલીક કવિતા કરેલી છે. રણુછોડભાઈએ કેટલાં નાટકો પણ લખ્યાં છે.

હાલમાં બીજા પરચુરણ કવિઓ ઘણા હશે. પણ તેમની કવિતા ઉત્તમ પ્રકારની નહિં તથા પ્રસિદ્ધિમાં આવી નથી એટલે અહીંઆ વિવેચન કર્યું નથી.

ઉપર પ્રમાણે ગુજરાતી કવિતાની સ્થિતિ તથા પદ્ધતિ છે. મેં ગુજરાતની કવિતાનું ચિત્ર આપવા ઉપર પ્રયત્ન કર્યો છે તે કેટલે સમાપ્તિ. અંશે ખરો છે તેનો નિર્ણય કરવો ગુજરાતી વિદ્વાન મંડળને સોંપું છું. જુદા જુદા ઉત્તમ કવિઓની કવિતાની ઢબપર ટીકા કરી છે તે કેટલે ભાગે યથાર્થ છે તેનો પણ સાક્ષરો વિચાર કરશે. વ્યાખ્યાનની શરૂઆતમાં ઉત્તમ કવિઓની કવિતાના નમુના આપવા કહ્યું હતું તે પ્રમાણે થોડા નમુના આપ્યા છે. વધારે નહિં આપવાનું કારણ એટલુંજ કે વખતનું રોકાણ ઘણું થાય. ઉત્તમ કવિતાની ચુંટણી બરાબર નહિં થઈ હોય તો દોષ મારો સમજવો. સુપ્રસિદ્ધ ગુજરાતના કવિઓની કવિતાના ઘણા ઉત્તમ નમુના મળી આવશે, કે જોનો એક મોટો ગ્રંથ થાય.

એકંદર રીતે જોતાં ગુજરાતના કવિઓએ દેશ તથા કાળને અનુસરી કવિતા કરેલી છે. અરાડમી સદી તથા ઓગણીસમીના પેહેલા ભાગના કવિઓની કવિતા ભક્તિ, જ્ઞાન, વૈરાગ્ય તથા ભક્તિમય શૃંગાર વીશે છે. સંસ્કૃત મહાકાવ્યો રામાયણ તથા મહાભારત, તથા પુરાણોમાંથી પ્રસંગો લઈને ઘણે ભાગે કવિતા લખાયેલી છે. પ્રકટ સામજેજ કલ્પિત વાર્તાઓ કાવ્યમાં મુકી છે. નરસિંં મેહેતા, મીરાંબાઈ, દયારામ તથા બીજા પરચુરણ કવિઓએ કૃષ્ણ ભક્તિની, કૃષ્ણ તથા ગોપીઓના શૃંગાર તથા પ્રેમની કવિતા કીધી છે. ધીરા, નીરાંત તથા ભોજ ભકતોએ જ્ઞાન તથા વૈરાગ્યની કવિતા કીધી છે. અંગ્રેજી ઉત્તમ કવિઓની ઢબની કવિતા કરવાનું પ્રથમ માન નર્મદાશંકરને છે. ત્યાર પછી રા. રા. ગોવર્ધનરામ, નરસિંહરાવ વગેરેએ આ ઢબની કવિતાને ખીલવી છે.

આ પ્રમાણે ગુજરાતની કવિતાની સ્થિતિ છે. અગરજો ગુજરાતના કવિઓની કવિતા દુનિઆના સુપ્રસિદ્ધ મહાન કવિઓની કવિતા જોડે બરાબર સરખામણી કરાય એવી નહિં હોય તો પણ ગુજરાતના કવિઓ ગુજરાત

તથા કાઠીઆવાડમાં પ્રસિદ્ધિ પામ્યા છે ને ગુજરાતના શાંત, ધાર્મિક, વ્યવહારકુશળ લોકો પોતાના કવિઓની કવિતા આનંદથી વાંચે છે ને સુખ દુઃખના પ્રસંગે ગુજરાતી કવિતાના કાવ્યભંડારમાંથી અનુકુળ પડતાં રત્નો વાંચીને પોતાના સુખના વખત ભોગવે છે તથા દુઃખના વખત કાઢે છે. Mark Twain કહે છે તે પ્રમાણે “Let us not be too particular. It is better to have old second-hand diamonds than none at all.” ગોવર્ધનરામના શબ્દોમાં કહીએ તો—

“ મહોટાં ન્હાનાં વધુ મહોટાંમાં, તો ન્હાનાં પણ મહોટાં !

બોમદીપ રવિ નભખિન્દુ, તો ધરદોવડાં નહોં ખોટાં !

---

# સુન્દરી સુબોધ

( સેવક વણુ ફેરમે—મ્હોટાં ચોવીસ પ્રાનાનું )

મુજરાત—કાઠિયાવાડમાં સ્ત્રીઓને મારે પ્રકટ થતું

એક જ માસિક

પ્રકાશક:— **બન્ધુસમાજ**, અમદાવાદ

સ્ત્રીઓની સાંસારિક, માનસિક, નૈતિક, ધાર્મિક, અને શારીરિક ઉન્નતિ કરવી એ આ પત્રનો મહાન હેતુ છે.

દર વર્ગે આલોકને એક સુન્દર ભેટ અપાય છે.

પ્રથમ વર્ષની ભેટ.

**યોગિની**—કિ. રૂ. ૦ ૧૨-૦; સુન્દરી સુબોધના નવા થનાર આલોકને રૂ. ૦ ૬-૦ ૮. ૫૦ જુદું.

બીજા વર્ષની ભેટ.

**ગીતમાળા**—કિ. રૂ. ૦ ૧-૦ સુન્દરી સુબોધના નવા થનાર આલોકને રૂ. ૦ ૪-૦ ૮. ૫૦ જુદું.

ત્રીજા વર્ષની ભેટ.

**કાપેન્ડલા**—કિ. રૂ. ૦ ૨-૦ સુન્દરી સુબોધના નવા થનાર આલોકને રૂ. ૦ ૪-૦ ૮. ૫૦ જુદું.

સર્વે ગણપાત્રાં પ્રેમાયુઃ—અવસ્થાપક, સુન્દરી સુબોધ

અમદાવાદ.

